
שעה פון אַשׁ און גאַלך 


אאשנט ליר 


אלע פייגל, וועלכע שלאָפן אין די ביימער איין ביינאַכט, -- 
שלאָפן אין מיין אומעט, שלאָפן אין מיין האַרץ ; 

און אן אלטער ניגון -- א פארטרערטע טויב -- 

וויגט זיי איין אין חלום ביי מיין מאַטער שויב. 


שלאָפן אלע פייגל און די זון פארגייט, 

לעשט דער לעצטער שטראַל זיך, שטאַרבט די לעצטע קוייט; 
מעשה'לע פון אָוונט-שעה --- ווייסער אלבאטראָס, 

ליד מיינע -- א שעפעלע -- פארבלאָנדזשעטע אין בלאָ. 


ווערן ביימער שווייגנדיק און ס'גראָז ווערט נעפּל-װײס, 
הארץ און הימל פלאַטערן פארכשופטע אין קרייז; 

הארץ און הימל פלאַטערן -- צוויי ביימער אויף א ראָג, 
פאַלט א טראָט און לעשט זיך אויס, װי ס'לעשט זיך אויס דער טאָג. 


אלע פייגל, וועלכע שלאָפן אין די ביימער איין בײינאַכט, 
שלאָפן אין מיין אומעט, שלאָפן אין מיין האַרץ; 

און אן אלטער ניגון, א פארטרערטע טויב, 

וויגט זיי איין אין חלום ביי מיין מאַטער שויב. 


געקומען איז פון ווייט די שעה פון אַש און גאָלד, 
עס לעשן זיך די װוענט אין אויסטערלישן שווייגן ; 
דער הימל איז אוועק אין ווייטן, ווייטן לאַנד 

און ס'יעסיענט װו א בוים אין לאבירינט פון דעכער. 


די שעה פון אַש און גאָלד, די לאַנדשאַפט פון געמיט, 
געוועב פון שטומען ליד אין קלעם פון גראָע גאַסן ; 
עס איז איצט גוט צו גיין מיט שטומען, מידן טראָט 
אויף זילבערנעם אַספאַלט, ווו ס'ציען זיך טומאַנען : 


אויסזוכן א בלאַט, א בלאַט פון רויט און גאָלד, 
װאָס עס האָט דער אָװונט אומגערן פאַרלאָרן 
און איז אוועק, וווהין עס האָבן מיינע טעג 
אלע רויטע הארבסטן אין הויפנס אָנגעקליבן. 


שעה פון אַש און גאָלד, קרוין פון ליד, מיין ליד, 
פּורפּורנע געװאַנט --- מלכות פונעם אָװונט -- 

דאָ יעסיענט װו א בוים, דאַ איז א נס געשען -- 
אין פאַלן פון א בלאַט האָט מיר זיך גאָט באוויזן. 

וי גרויס איז דער הימל אין שעה'ן אזוינע -- 
פלייש פון מיין פלייש -- 
און הארץ פון מיין מידן געמיט. 


וי ווייס זיינען װאָלקנס אין הימל 

אין מאַטן געשיין פון די שטערן -- 
דער מאַמעס א זילבערנע וויג-ליד, 
א מאָרגן, װאָס איז ניט געווען. 


און שווייגן -- א שווייגן װאָס רוט נאָר 
אויף ווינטיקע דעכער פון הייזער 

און וויינט אויס זיין אומעט 

וי עס וויינען נאָר מענער אין אייגענעם שויס. 


די גאַס איז א לאַנגע און פּוסטע. 
װאַרעמע פאלן די שאָטנס, 

עס צינדט אָן א האַנט אלע פענצטער -- 
א גאָלדענעם נס אין א ליד. 


בליען אויף ראָגן צעצונדן 

גרינע לאַמטערנעס פון שווייגן; 
א זילבערנער ציטער צעלייגט זיך 
אויף אייז-גראָען, מאַטן אַספאַלט. 


ווערט יעדער טראָט װי א תפילה 

פון פיס אויסגעשטרעקט קעגן הימל, 
און הענט, וי די צווייגן פון ביימער, 
פארנעמען דעם שאָרך פון א בלאַט. 


גייט אויף א הארץ איבער דעכער 
א װאַרעמע, רויטע לבנה; 

גייט אויף א הארץ איבער דעכער 
און ס'פאַלן אָן עכאָ די טריט. 

ווען ס'איז דער טאָג אוועק, איז גאָלד געװאָרן בראָנז, 

די גאַס איז אין האלב-ליכט, האלב-שאָטן אויסגעגאַנגען. 
װאָלקנס אויפן דאַך -- דער הימל אזוי נאָענט -- 

און װי א סטאַדע שאָף האָט שווייגן דורכגעשלייכט זיך. 


ביימער האָבן נאָכגעצײילט אלץ שטילער, שטילער, שטיל, 

א יעדע בלאַט װאָס איז געפאַלן, וי אין חלום --- טריט ; 

א יעדע בלאַט װאָס איז געפאַלן, װי א טרער אין ליד -- 

א טויב האָט זיך אראָפּגעלאָזט -- צוויי בענטשענדיקע ליכט, 


צווייגן דינע, נאַקעטע, מיט ווייכקייט פון א הירש, 

די שעה פון אלע שעה'ן, דער עכאָ פון די פיס, 

װאָס זיינען דאָ פארבייגעגאַנגען און קומען ניט צוריק : 
עס איז דער אָװנט אָפּגעגאַנגען -- א שאַרלאַך זעגל-שיף. 


וו 


שי ית 


די נאַכט האָב איך געהערט א פויגל זינגען. 
נאָר דאָס איז, דאַכט זיך מיר, געוועזן 
אויף אַן אַנדער שטערן. 


איך בין געווען אליין. 


ערגעץ האָט א זייגער צוויי נאָך חצות געשלאָגן 

און ס'זיינען אלע פענצטער שוין געווען פארלאָשן, 

און טירן האָבן אָפּגעשפּיגלט אין די בלינדע גלאָזן 
דעם טרויער פון דעם לעצטן, װאָס האָט זיי פארשלאָסן ; 


דער טרויער פון דעם לעצטן -- מיט צעבראָכן פידל -- 
דאָס כליפּען פון די נעכט, געוויין פון שטומע לידער; 
ער איז פארבייגעגאַנגען מיט פאַרמאַכטע אויגן 

און איצט האָט אין זיין ווינקל געצאַפּלט זיך זיין בויגן. 


טירי-טירי --- דער זינגער פון מיין טרויער, 
טירי-טירי --- געשטאָרבן איז דער פויגל ; 
און ס'איז דאָס ליד פארגאנגען --- ווייטע, ווייטע קלאַנגען -- 
וי ס'פאַרגייט א װאָלקן איבער בלאָע ימים. 

טירי-טירי -- דער הימל פול מיט שטערן. 

טירי-טירי --- אויף אלע שוועלן, שװועלן 

װאַכט די נאַכט מיט לידער, װאַכט די נאַכט מיט פליגל 
פון א טויטן פויגל -- א צעבראָכן פידל.. . 


די נאַכט האָב איך געהערט א פויגל זינגען. 
נאָר דאָס איז, דאַכט זיך מיר, געוועזן 
אויף אַן אַנדער שטערן. 

הענגט א שפּין פון סטעליע אויף איינאיינציק פאָדעם, 

און צאַפּלט אין געוועב פון געלע נעצן-ליכט : 

די לבנה האָט א הינטער װאָלקנס-בערג פארבלאָנדזשעט, 
כליפּענען די גאַסן, װי פון שלאָף א קינד. 


טריפט די נאַכט אין פענצטער שווערע, בלאָע טראָפּנס, 
און איבער דעכער קריכן שאָטנס --- וועלדער פון געוויין, 
קוקט ארויס פון שפּיגל איינער, וי אָן אויגן, 

און זיבן קראָען שוועבן אויס דעם אָפּגעהאקטן קרייז. 


שווייגט דער טיש פירקאַנטיק זיין שווערן ברוינעם שווייגן, 
שווייגט דער טיש פירקאַנטיק -- זיין גזר -- די שאַרף פון האַק: 
;ווער עס האָט א קינד פארוויגט אין ווייסן וויגל 

דער האָט טויזנט טויטן געבאָרן אויף דער ערד..." 


שלייכט פארביי א שאָטן אין פארלאָשן פענצטער -- 

האַלב-מענטש, האלב-װאָלקן אויסגעפליקטער, און וי א װאָלקן פרעמד 
הילכן אָפּ, צעריסענע, די טריט אויף פּוסטע גאַסן -- 

עמעץ איז אװעקגעגאַנגען אין זיין לעצטן וועג. 


עמעץ איז אװעקגעגאַנגען און װעט צוריק ניט קומען -- 
אזוינע פאלנדיקע שטערן, אזא געשניי פון ליכט -- 

און דער פענצטער, א פארלאָשענער, האָט ווידער אויסגעשוויגן 
דאָס שווייגן פון די לעצטע וויינענדיקע טריט... 

א טויב אויפן דאַך, 
אויפן פערצנטן שטאָק, 

א טויב האָט מיט הימל געפאָכעט ; 
און פענצטער פאַרמאַכטע, 
קלאַװישן אין שווארץ, 

האָבן איר פליען צעבראָכן. 


א טויב אויפן דאַך -- 

די קאָנטורן --- בעטאָן, 

רייסן זיך קרומע אין הייכן 

צו װאָלקנס אין ווייט ; 

עס צעקלינגט זיך די ערד 

מיט אלטע פארראָסטעטע קייטן. 


א טויב אויפן דאַך -- 

דער הימל, אין גראָ, 

גלעט א צעפּאטלטע ווערבע, 
װאָס האָט דאָ פארבלאָנדזשעט 
איין גאָט ווייסט פון וואן" -- 


צו טרייסטן דאָס האַרץ פון א מענטשן. 


א מענטש און א בױים -- 

ס'האָט א פויגל א נעסט 

און א גרעזל זיין שויס אין די טיפן ; 
נאָר די טויב אויפן דאַך, 

גרינער איילבערט אין מויל, 

האָט ניט קיין אָפּרו געפונען. 

איך האָב געוווסט, וי עס ווייסט דער הימל װאָלקנס. 
איך האָב געוווסט, דער טאָג האָט אָפּגענאַרט ; 

עס האָט דער בלינדער קרייז זיך װוי א שער געשלאָסן, 
און דאָך האָב איך געװאַרט, געװאַרט, געװאַרט. 


דער הארבסט האָט אָפּגעבליט און איז וי שניי געפאלן, 
און איז װי שניי געפאלן און אָפּגעװישט מיין טראָט ; 
דורך נעכט -- דאָס ווייטע, ווייטע אָפּגעהאַקטע שאַלן 
פון עפּעס א געדעכעניש, װאָס איז שוין לאנג צעשטויבט. 


דאָס בראַנזענע געוויין פון נעפּל-ווייסע ביימער : 
האָט גערעדט צו מיר, װוי ס'רעדט דאָס אויג צו אייגן טרער, 
און האָט ניט אלץ דערזאָגט -- אויף שטעגן, מיינע שטעגן 
איז עמעצער אװעקגעגאַנגען, מיט שאָטנס פון די טעג. 


און איז פארגאנגען דאָרט, וו ס'גייען די פאַרנאַכטן 
און טאָג ווערט טיפער בלאָ אין אויסגעלאָשן שויב, 

ווו ס'ציען טריט צעריסענע צום ראַנד פון לעצטן וויסן 

און אויפן שטעג לאָזט שטום אראָפּ זיך דער שאָטן פון זיין קאָפּ. 


"2 

לאַנד ש אַ פ טּ 


אויף שטאָלצן-לאַמטערנעס שפּרײזט נאַכט איבער דעכער 
און שטעלט אויס די שטערן -- קאַפּעליע חצות. 

אַ פּאַיאַץ, קאָפּ-אראָפּ,. הענגט די גרינע לבנה 

אויף שפּיץ פון א רויכיקן קוימען און לאַכט. 


עס גלימערט אין שויבן דאָס גרינע געלעכטער 
מיט גלימער פון דינעם, צעבראָכענעם אייז, 
צעשויבערט די שכורע ראָסע אוֹיף דעכער 

און קייקלט אראַפּ זיך אויף גראָען אספאַלט. 


דראַפּעט א בוים זיך מיט נאַקעטע צווייגן, 

קאַפּױער אויף ווייסער, צעאָדערטער וװאַנט 

און צייכנט מיט טריט -- דינע, קראָאישע קלאֶָען 
אויף דער ווייסער, צעווינטערטער, װאַנטיקער פלאַך. 


עס שפּיגלט דער הימל זיך אֶפּ אין א לוזשע -- 

א בלאָער אוֹן טיפער: ס'איז פרילינג ביי אונדז! -- 
שנייט עס מיט בליטן פון ווייסע קאַשטאַנען -- 
צוויט נאָך א צוויט אינעם ווייסן פאַרגאַנג. 


גייט אויס די נאַכט וי אָן טריט איבער דעכער, 
פאַלט מיט די בליטן דער פרילינג וי שׁבַיי, 
הענגט פון א קוימען אראָפּ די לבנה 

און גלימערט מיט גרינער פארפּראָרענער שיין. 


7ו 


נאַכציטאָלשעח 


פּוסטע שפּיגלען קוקן בלינדע, 

אין נאָכמיטאָגדיקן חלל, 

אויף דער געלער שעה פון שווייגן, 
ווו עס שפּרײזט די זון א מידע 
ערגעץ ווייט אוועק אויף דעכער, 
און פארשלאָפן ציילט דער זייגער 
טריט, װאָס פירן שוין אין ערגעץ, 
טריט, װאָס זיינען לאַנג פארלאָשן. 


גרינע פּליאַמעס ליכט וי זשאַװער 
ליגן איבער װענט צעגאָסן, 

צינדן ערגעץ אָן א פענצטער, 
לעשן אויס פארמאכטע טירן, 
וועלכע שטייען ליידיק, ליידיק, 
װאַרטן מער ניט אויף א פוסטראָט, 
װאָס װעט זייער שוועל דערפרייען, 
זייער איינזאַם זיך דערבארמען. 

ליגן גאסן אויסגעטריקנט -- 

טייכן אין א ווייסן מדבר. 

פון א שאָטן אין א טויער 

קריכט ארויס א הונט פארשלאָפן, 
שמעקט די טריט, װאָס זיינען ערגעץ 
וי אויף אײיביק שוין פארשווונדן, 
און צעוואָיעט זיך פארלאָרן 

אין זיין עלנט צו די הימלען. 


פּוסטע שפּיגלען קוקן בלינדע, 

אין נאָכמיטאָגדיקן חלל, 

אויף דער געלער לאנדשאַפט, וועלכע 

שפּיגלט אָפּ זיך װי אין שטאַרן 

אויג פון אזא אָקס געקוילעט, וועלכער צאַפּלט זיך געפּענטעט, 
אונטער הייסן, שאַרפן חלף -- 

פון דער זון, װאָס קריכט פארשפּעטיקט 

צו דעם ווייטן, ווייטן אָװונט. . 


פו 


בּן אדה 


שא טאס טרעטש אליץ... 


מיר װאָס זיינען אומעטיק 
און וועמענס האַרץ איז שווער 
לאָז אונדז ניט טרינקען אליין, 
אין טונקעלן ווינקל פון שענק, 
אין געלן געוויין פון א ליכט, 

אין צימערן ענגע, דורך נעכט, 
ביי טויבער, פארשלאָסענער טיר. 


לאָז אונדז ניט טרינקען אליין, 
ווייל גרויס איז דער איינזאַם אין אונדז 
און טיף איז די גרויל פון די טעג 


אין הארצן װאָס ווייסט ניט קיין טרייסט. 


זע איין װוי עס ציטערן הענט 

ביים זייט פון אן אָפענעם פלאַש 
און קלאַפּן מיט גלעזלעך וי ציין, 
וי ציין אין צעװואָיעטער שרעק. 

לאָז אונדז ניט טרינקען אליין, 
פארנעם דעם צעפליקטן געויין 

פון פלאַש אינעם בעכער, 

פון טרער אין פאַרנעפּלטן אויג, 

פון שאָטנס אויף ווענט. 

ווייל מיר זיינען גוט 

און האָבן װי קינדער דיך ליב 

און דיין גרויסע, צעלויכטענע וועלט. 


און פאַרגיב אונדז די זינד פון אונדזער אומעט 
און די אפּטריניקײט פון א טרער, 


ווייל מיר האָבן דיך ליב, 


מיר װאָס טרינקען אליין... 

+ = 


אזא בין איך פארבליבן שוין -- 
א גרויסער, גראָער יינגל, 
אײיביק א פארליבטער 

אין יעדן שטיקל גלאָז, 


װאָס וואלגערט אויף די שטעגן זיך, 


װאַס פירן ניט אין ערגעץ, 
און בליאַסקעט, שימערירנדיק, 
מיט רעגנבויגנס גאַלד. 


און ס'אַרט מיך לחלוטין ניט 

צי עכט צי א געפעלשטער 

איז דער גלי פון שמייבל, 

די טרער, צי הויפנס מינץ -- 
אַבי עס רעגנבויגנט נאָר, 

אַבי עס שפּילן שטראַלן 

דעם שפּיל, דעם זוניקן פון פארבן 
אונטער בלאָער הייך. 


טראָג איך מיר ארום אזוי 

מיט אלע מיינע יאָרן, 

און ס'בליט דאָס גראָ אין באָרד 
מיט יעסיענדיקער שניט -- 
גיב איך נאָך און גי 

ווו ס'ציען זיך טומאַנען 

און ס'האַקט דער וועג זיך אָפּ 
ביי א פארגעסן פּלױט. 

אזא בין איך פארבליבן שוין -- 
א גרויסער, גראָער יינגל, 
אײיביק א פאַרליבטער 

אין שפּיל פון נאַכט און טאָג; 
פייף איך מיר אן אומעטיקס 
און שליאָנדער איבער וועגן -- 
דאָ און דאָרטן בליט א בלימל 
אין סאמע הארץ פון האַרבסט. 

סואסה 08סם 


דו האָסט געווארט, נאָר ס'האָט די טרייסט פארשפּעטיקט -- 
איזויפיל פינצטערנישן ראנגלען זיך אין קלעם -- 

דער בריל, פארפּייניקטער פון פולע שטייגן לייבן, 

דער יאָמער פון שאַקאַלן, פארלאָרענע אין נעכט. 


געפלעכט אין קייטן ציינערדיקע אין אלע, אלע טיפן 

פון פלייש, צעשונדענעם ביז ווייסער נאַקעטקײט פון ביין. 
בלאָע בליצן-װײיטאָגן בלענדן, װוי ראפּירן, 

און היינט און נעכטן האָבן לאַנג שוין אויפגעהערט צו זיין. 


א פאָדעם קניפּט זיך אָן און רייסט זיך װוידער איבער 
פון דער פרעמדער אויסטערלישקייט, פון דעם אָנהאלט: דו! 
א ווייסע פליאמע שיילט זיך אויס און ווערט ערגעץ פארלאָרן 
וי אין א נאַכט --- א ווייטע, ווייטע אָפּגעקילטע זון. 


טורעם פון געוויין --- און יעדע טרער פארשלאָסן, 


אויסשרייען, איז לעסטערונג ; -- דאָ שטייט ניט מענטש, ניט גאָט, 


זינגען מיט פּאַרקלעמטע ציין -- עס איז געווען, געוועזן 


אויף פעלדער, אויף צעזילבערטע -- געבליט האָט רויטער מאָן... 


27 


בור 6 טעה 


אַ װאַנט װאָס שיילט זיך אויס פון צווישן רויטע ביימער, 
א שטאָט װאָס שווימט ארויס פון נעפּלדיקן ברעג, 

א מעווע פליט ארום און זוכט איר בלאָען שאָטן, 

עס פאַלט אראָפּ די זון -- א געלע בלאַט ביים שטעג. 


עס זיינען טעג פארביי --- די נעכט מיט דינע פינגער 
האָבן אויפגעריסן אויגן פארווונדערטע ביז װיי; 
דאָ האָבן די באַגינענס געבליט מיט יאָקאַראַנדעס 
װאָס זיינען אונטער שטערן געפאַלן װי א שניי. 


אָ, פּיין מיינער, געזאנג פון ביימער און פאַרנאַכטן, 
אָ, טריט פארטייעטע פון טיגערס אין ווילדן װאַלד פון שטעט ; 
דער גורל האָט ניט אויסגעמיטן די פיר פארקלעמטע איילן 
און ס'איז די קלאָרקײט נאַקעט וי דער שאַרף פון שווערד. 


דער האלבער קרייז פון אומעט -- איך האָב שוין נאָכגעגעבן, 
איך װעל דערגיין דעם גאַנג פון קראַנקן בער אין שטייג, 
און טריט, וי ציינער שאַרפע, װעלן זיך פארקלאמערט 
איינבייסן אין ערד, וי אין א בוים דער צווייג. 


און ערד װועט ווערן מאַסע -- אייגענע און פּראָסטע -- 

און שטוב און טיש און ברויט מיין אָרעמע געזאַנג, 

דער אַנקער איז געפאַלן -- דער ברעג איז מיד און שווייסיק == 
אַ מעווע זוכט ארום דעם עכאָ פון איר קלאַנג. 

שװאַרצע פליגלען פון געוויין, 
בלאָע טרערן אויף א שטיין; 
אין זיין וויגל האָט דער ווינט 
מיך -- א גרויסן --- איינגעוויגט. 


וויינט דער ווינט -- א גראָער װאָלף -- 
לויערט אינעם װאַלד דער טאָג -- 

אויף דער ווייסער מעשה-לאַם, 

װאָס ט'פארבלאָנדזשעט פון איר שטאַם. 


און זי װאַנדערט אָן א שטעג 
דורך די אָפּגענאַרטע טעג, 

ווו א הינטער יעדן בויג 
לויערט עמעץ אויף זיין רויב. 


לויערט עמעץ, און ער װעט 

אים פארצוקן הינטער בערג, 

און באגיסן זיך מיט רויט 

וועט ראַנד פון הימל, שפּיץ פון פּלויט. 


29 


ס'וועט ארויס פון װאַלד דער טאָג 
א שווארצער ראָב, א גראַער װאָלף, 
מיט שטשירענדיקע ווייסע ציין -- 
שווארצע פליגלען פון געוויין. 


שװאַרצע פליגלען פון געוויין, 
בלאָע טרערן אויף א שטיין; 
אין זיין וויגל האָט דער ווינט 
מיך -- א גרויסן --- איינגעוויגט. 

מאַטיװ 


כ'בין אומעטיק היינט און דער אומעט איז זילבער 
פון װאָלקנס און ביימער אין ווייסן פאַרנאַכט ; 
אין נעפּל פון דעכער, אין בלאָ פון א פענצטער 
פארטרויט מיר דער אֶוונט זיין טריבן באַשײד -- 


באַשײד פון די בלעטער, װאָס פאַלן אין יעסיען, 
פון טעג, װאָס פארזינקען, װי קינדער אין שלאָף, 
באַשײד פון די טריט װאָס צעגייען וי װאָלקנס, 
און ווערטער, װאָס זינקען װי שטיינער אין ים. 


וי שטיינער אין ים און וי טריט אויף די זאַמדן 
צעגייען די נעכטנס מיט שטערן פארטאָג, 
בויגסטו דיין קאָפּ פאר א מאָרגן א נייעם, 
ווייל אלץ איז א טראָט אינעם גאַנג פון באַשאַף ; 


ווייל אלץ איז א טראָט -- גראָע ערד, נאריש הימל --. 


פון גיין און פארגיין אין צעריסענעם קרייז: 
ס'איז אלט דער באַשײד, װי די שטערן אין ווייטן, 


ס'איז עלטער דער ענטפער פון מענטש און פון גאָט. 


דער קרייז -- אָט דאָס נאַרישע, נאַרישע שפּילכל -- 
א מאַלפּע װאָס דרייט זיך אין צירק אויף א ראָד : 
אַ מאַלפּע אין צירק און דאָס קרומע געלעכטער 


פון אן אלטן פּאַיאַץ און דעם פאָרהאנג װאָס פאלט... 

דער הימל אין גראַטעס -- צעטורעמטע װענט -- 
און קריעס, צעריסענע װאָלקנס ; 

א נאכטישע שיף מיט צעבראָכענעם מאַסט 

און די שטאָט -- דער פארזונקענער אַנקער. 


כ'בלאָנדזשע אין גאַסן --- דער קאָפּ א באגנעט, 
באַהאַנגען מיט בלוטיקע שמאַטעס ; 

דאָ רופט ניט קיין מעווע --- דאָ װאָיעט א װאָלף 
זיין נאַקעטן, װאָלפישן הונגער. 


דער יאָמער פון פיס --- גאַס אַראָפּ, גאַס ארויף -- 
עס ציען זיך װאָלקנס װי סטאַדעס 

מענטשן וי שאָטנס און מענטשן וי שאָף 

און דו, א פארבלאָנדזשעטער פּאַסטוך, 


דער הימל, אין גראַטעס -- א שטאָלענע האַנט 
װעט בענטשן דיין הארץ װי א שטערן, 

און זיבן לאַמטערנעס, אין שויס פון דער נאַכט, 
פירן דיין שיף צו אַן-ברעגן... 

וויינען שטערן אין דער נאַכט 
זייער װאַרעם, שטיל געוויין : 

ס'איז גרויס און אומעטיק די וועלט, 
וויינען מיר וי ס'וויינט דער טייך. 


װאַל נאָך װאַל און טרער נאָך טרער, 
ביז ס'פאַרגייען נעכט אין טעג, 

און מיר שווימען אָפּ פארבלייכט 

אין באַגין צום ווייטן ברעג. 


און אזוי פאַרגייט מיין טראָט 
שטיל און אומעטיק צום שװעל; 
פאַלט אין האַרבסט א רויטע בלאַט 
און פּאַרהילט דעם שטעג אין נאַכט. 


פּאַלט א רויטע בלאַט אין האַרבסט, 
וויינען שטערן אין פארגאנג : 
ס'איז גרויס און אומעטיק די וועלט 


און ס'ליגט א פּוסטער שוין דער שטעג. 

טאן ‏ כב בר 0 


בלייבן שטיין א נאקעטער -- דער בליק, די שאַרף פון שפּיז, 
און קוקן זיך אליין --- א בלינדער -- אין די אויגן : 

עס פאַלן אויף די וענט די שאָטנס אין דער קרום 

און אַש-גראַער אַספאַלט ווערגט מיט קאלטע פינגער. 


דער פרילינג זינגט צעגרינט, די טעג -- װוי שטויב אין ווינט, 
און פון זייגער פאַלט דער גזר : צו שפּעט! אויף אלע שטעגן -- 
א רויטער קאַרוסעל ברענט אויס דער טאָג אין שויב, 

שאַלט אויס די שעה איר טראָט, מיט קופּערנע טרומייטן. 


ניט אויסשרייען דאָס װאָרט -- זאָל שווייגן, װי א האַק, 
אראָפּפאַלן און אויסלעשן די שטערן אין די ביימער, 

און וי א מידער הונט, גאַװערדיק און פויל, 
אװעקשלעפּן א שטומער זיך אין קנאָדערדיקער נאָרע. 


אוועקשלעפּן א שטומער זיך, אין אָט אזא פארנאכט, 
און שווייגן, שווייגן, שווייגן ביז די ווייטע דעכער ; 
די גלידער אַלע אָפענע, װי צום שפּיז די װונד, 

און קוקן זיך אליין -- א בלינדער -- אין די אויגן. 

צרי 


כ'וועל קויפן א הונט זיך --- ברוין, טריישאפט זיין אויג --- 
און זיין פעל -- א צעשויבערטער װאָלקן ; 

א הונט װאָס װועט נאָכגײן מיין אומעטיק טראָט, 

אין נעכט פון צעריסענע װאָגלען. 


דורך שעה'ן -- צעפּאטלטע טריט נאָך חצות, 
אין גאַסן, װוי ברונימער-שווייגן, 

ווו ס'גלאָצן לאַמטערנעס מיט פּליאַמעס פון ליכט, 
די בלינדע, פארלאָשענע אויגן. 


דריי װועלן בלאָנדזשען --- מיין שאָטן און ער, 
און איך, צווישן ביידן, א דריטער, 

און טראָגן צוזאַמען די אַש פון די טעג, 

וי סנאָפּעס פון פעלד ברענגט דער שניטער. 


די גאַס װעט א פּוסטע פאַרנעמען די טריט 
פון דרייען -- אין שעה פאר פארטאָגן -- 
א הונט און א שאָטן און איינער װאָס האָט 
אליין דאָ זיין אומעט געטראָגן. 

זיצט א מענטש אויפן דאַך און ער קוקט אויפן הימל 
וי װאָלקנדלעך, זילבערנט, טוען צערינען -- 
זיצט א מענטש אויפן דאַך און ער טראכט. 


צערעדט זיך מיט אים פון דערבייאיקן קוימען 
א בלאָאינקער רויכל, צעשוימטער, 

װאָס שלענגלט זיך דין און פארלוירן אין הימל -- 
און טראָגט די געווירצן פון ברויט און פון קימל, 


צערעדט זיך פון קוימען דאָס רויכל: 


,אומזיסט, גוטער ברודער, דיין קוקן אין װאָלקנס, 
זיי גייען אוועק מיט צעשויבערטע שאָטגס, 

ווו ס'טראָגט זיי דער ווינט, װו עס שאַלן די מעוועס 
דעם רוף פון צעווילדעטע שטורעמס, צערעוועט, 

און קומען צוריק ניט צו ברעגעס. 


און מיך, װאָס דו האָסט אין דיין חכמה באשאפן, 
מיט הענט מיט געטרייע און גוטע, 

װאָס האָבן דאָס האָלץ צו דעם אויוון געטראָגן, 
און האָבן אויף שטיינער מיט אייזן געשלאַגן, 
און האָבן די פלאַמען צעבלאָזן, 


װאָס האָבן אין דייזשע, אין ברייטער. געשאָטן 
דאָס ווארעמע מעל און אין טייג עס פארקנאָטן, 
און ברויטן געפורעמט וי ריזיקע פרוכטן, 
װאָס דו'סט אין דיין חכמה באשאפן -- 

מיך ווילסטו פארגעסן אינגאַנצן! 

וווהין ציט אַצינד דיר דיין בענקשאַפּט,. פארפרעמדטע, 
נאָך װאָלקנס, װאָס גייען אין ווייטן ? 

דורך נעכט פאלן, פאלן אין הימל די שטערן. 

און ווערן אויף אַש און אויף פונקען צעשאָטן -- 

און דו האָסט דיין ברויט שוין פארקנאָטן.. .* 


ענטפערט מענטש אויפן דאַך, מיט זיין פּנים באַהאַלטן, 
ענטפערט מענטש אויפן דאַך -- זיין באַשאַף : 

,ביסט אפשר גערעכט וועגן װאָלקנס און שטערן, 

נאָר מיך רופן אנדערע, פרעמדע באַגערן, 

ווילדער פון שטורעמס און מעוועס. 


אויך מיך האָט דאָך עמעץ געקנאָטן, געפורעמט, 

אין שווערער, אין אומעטיק פרוכט מיך צעטורעמט, 
און האָט צו דער ערד מיך געבונדן. 

נאָר װער ס'האָט געלערנט דיר שטום אין די הימלען 
צו בלאָנדזשען אָן וועג, אָן א ציל און צערינען. 


דער האָט אונדזער גורל געקאָװעט צוזאמען, 
און רופט מיך צו ווייטע, פארלאָשענע פלאַמען, 
און פירט מיך אין טריט פון צערונענע װאָלקנס, 
און זייט מיינע וועגן מיט פאַלן פון שטערן, 

און שרייבט איין מיין נאָמען מיט טרערן". 


שלענגלען זיך רויכל און מענטש קעגן הימל, 
טוען די װאָלקנדלעך, דינע, צערינען, 
און עס שווייגן מיט פּוסטקייט די דעכער... 


גורס 


דער פידל -- מאַטער ברוין פון אלטן, דינעם פּאַרמעט -- 
פלאַטערט אויס דעם טרויער פון א ווינער װאַלס; 

און שעה'ן, שעה'ן שלענגלען זיך אין רויך פון סיגאַרעטן, 
דאָ זיצט די איינזאַמקײט, א ברוינע, אויף אלע שטולן מיט, 


ס'טוט באַנג א יעדער קלאַנג -- אומעט פון מיין אומעט -- 
אין געלן ליכט איז יעדע בלום דאָ, בלום פון טויטן האַרבסט ; 
דאָס טישל (גורל, גורל) און דאָס טעפּל קאַװע 

האָבן דאָ פאַראַנקערט מיין צעבראָכן נאַכט. 


די שפּיגלען גלאָצן קרום, מיט טיפע, בלאָע שאָטנס -- 
אויגן אויסגעלאָשענע --- דאָס אַש פון סיגאַרעט 

| פאלט פארשטומט ארונטער אין אַש-בעכער פון אומעט, 
און שיכור איז דער בעכער פון פאַרברענטע טעג. 


טישל (גורל, גורל) -- דאָס כליפּען פון מיין שווייגן ; 

וי מיט זיין קייט דער הונט דו בינסט מיט מיר געוווינט ; 
טאָ װעל איך בלייבן, בלייבן דאָ -- טרעפּ אראָפּ די שעהן, 
װאַרט אפשר אן ענטפער ווו, אויפן שווארצן דנאָ... 

בּאַשײד 


דערגיין ביזן מיין פונעם באַרװעסן וויסן, 

די פּשוטע, קאָרענע חכמה פון לעבן, 

פון ברויט און פון ווייב און דעם חלום װאָס דויערט 
דער חלום װאָס דויערט ביז אַװונט, 


װאָס גייט און פאַרגייט אָן פאַרװאָס, אָן פאר וועמען, 
אין זעלבן צעריסענעם קרייז, איבער וועגן 

פון וויגל צום גרוב --- נאָר געאַכפּערט און הייליק, 
געאַכפּערט און הײליק איז לעבן; 


ווייל זיס איז די זון צו די אָפּענע אויגן 

און פעלדער, װאָס גרינען אין גאָלדענעם פרילינג, 
און ליב זיינען יוגנט און מיידל און לידער 

און טיף איז די חכמה פון זקנים, 


די טרייסט פונעם אַלטן, פוֹן נאַקעטן ליגן 

אז ערגעץ דערגרייכט צו א ברעג ווו דיין שיפל, 

אז ערגעץ דערגרייכט... און געאַכפּערט און הייליק, 
געאַכפּערט און הײיליק איז לעבן. 


. .. וי א װוינט װאָס צערינט און א חלום פאַרפלויגן, 
וי גראָז אויפן פעלד און א װאָלקן באגינען -- 
בלאָנדזשען אויף שטעגן פון נעכט און פון שאָטנס, 
און ליגנערן גאָט און זיין אײיביקן חסד ! 


ניין, כ'קאָן נישט, שוין בעסער אינגאַנצן פאַרגעסן 
אז כ'בין ווען געגאַנגען אין גאָלד פון מעת-לעת'ן, 
אז כ'האָב ווען געטראָגן דעם זילבערנעם גלויבן 

וי קאָרן פון פעלד טראָגט דער שניטער געבויגן. 

מחשבות װאָס װעקן די שעה פאר באַגינען, 
אין רויכיקן נעפּל פון ענגען קאַפע, 

ווו אויגן --- צעריסענע, פּורפּערנע פייגל -- 
בענקען נאָך זילבערנעם אָטעם פון רו -- 


זיינען פון גראָזן װאָס זינגען אין אָװונט, 
פון טויען, צעגליטע אין דינעם פארטאָג ; 
זיינען פון ביימער צעעפנט וי בעכערס 
אין שיכורע שעה'ן, אין הארצן פון נעכט. 


דאָ נאָגט ניט דער אײיביקער צווייפל אין אָנהאַלט, 
דאָ וויינט ניט קיין װאָלקן: -- ס'איז שקר דאָס ליד ! 
דאָ איז שוין אלץ קלאָר, מיט דער קלאָרקייט פון חלף, 
אז אַלץ װאָס ט'געטראָפן געמוזט האָט געשען. 


עס זיינען דאָס ליד און די טרער -- נאָר דער שאָטן 
פון שפּיל, װאָס איז תמיד פון אָנהייב פאַרשפּילט, 
פאַרשפּילט, נאָר דער קרוג, אויב אפילו צעבראָכן, 
וועט טיף אינעם ברונעם צום װאַסער דערגיין. 

דערגיין, און אין שװואַרצע, אין תהומישע טיפן 
געפינען, ס'איז דאָ אויפן ראַנד פון פאַרגיין 


אַן ענטפער אויף אלץ, װאָס ט'געפּײיניקט דורך לאַנגע, 


שלאָפּלאָזיצעריסענע, גרויליקע נעכט; 


אז גוט איז דער טאָג װאָס פאַרגייט וי א װאָלקן, 
און גוט איז די נאַכט מיט איר פּורפּור און שווארץ 
און יעדער געדאַנק שלאָגט א װאָרצל אין הימל 

און זיבנפאַך הײליק איז איטלעכער טראָט.. . 


מחשבות װאָס װעקן די שעה פאַר באגינען, 
אין רויכיקן נעפּל פון ענגען קאַפע, 

זיינען פון גראָזן, װאָס זינגען אין אָװונט, 
פון טויען צעגליטע אין דינעם פאַרטאָג. 

יענע נאַכט האָב איך א סך געטרונקען 

דער וויין האָט שקיעות צונטערנע געצונדן אין קרישטאָל, 
און אַמבער-געלע ליכט, וי סנאָפּעס נאָכן שניטער, 
געפאלן איז פון סטעליע אין האַרבסטיקן פאַרגאַנג. 


כ'האָב צייט געהאַט גענוג צו טראַכטן, טראַכטן, טראַכטן, 

די טראַכטונגען, צעריסענע פון אלע טעג און נעכט, 

פון איינעם װאָס ט'פאַרבלאָנדזשעט דאָ אין טריבער שעה פון שווייגן 
און האָט זיין איינזאַמקײט געבראַכט, וי אויף א שטריק --- א הונט. 


ס'האָט אױסגעװעפּט די ביטערקייט פון אלע, אלע ווייען, 

עס האָט קיין קללה מער און ברכה נישט באַגלײיט די טעג -- 
גיין װי ס'גייט אַן אָקס, אין שווערן יאָך געשפּאַנטער, 

ניט געבענטשט די מאָרגנס און ניט אנטרינען נעכט. 


צו גיין אזוי, צו קיינעם ניט, צו גיין אָן די וווהינען -- 

טריט פאַרלאַשענע אין שטויב, טריט אין בלינדן קרייז ; 
דער חלום האָט אַװעקגעװאַנדערט אינעם לאַנד, אין בלאָען, 
עס איז פארפלויגן פון זיין נעסט דער פויגל אין דער ווייט. 


יענע נאַכט האָב איך א סך געטרונקען -- 

דער וויין האָט שקיעות צונטערע צעצונדן אין קרישטאָל ; 
און אמבער-געלע ליכט, װוי סנאָפּעס נאָכן שניטער, 
געפאַלן איז פון סטעליע אין הארבסטיקן פארגאנג... 

דער זייגער קלאַפּט איצט אויס זיין טיק-טאַק אזוי הויך, 
אז ס'ווערט די שטילקייט וי א זיפּ, א זילבערנע, צעריסן ; 
דאָ װעט ניט העלפן שוין קיין קריצן מיט די ציין, 

דאָ מאָנט איצט איר באַשײד די בלויזע שװוערד פון וויסן. 


מענטש, מיט קאָפּ פארגראָבן אינעם הייסן קישן, 
די נאַכט איז לאַנג, איז לאַנג, איז לאַנג ביז סאַמע טאָג, 


עס װעלן שעהן בלינדע דאָ זיך שלעפּן אָן אַן ענד, 
וי עס שלעפּן װאָלקנס זיך, װאָס ס'האָט די נאַכט צעריסן. 


די בלויזע שװוערד פון װויסן ; דער טאָג גראָטעסק און קלאָר 
האָט היינט געלצ'עװועט װוי תמיד אויפן מיטן גאַס ; 
און דו, ביסט נאָכגעגאַנגען אין רויטן סליאַד פון צירק 


און האָסט געבלאָנדזשעט אינם קאַלטן שטעג פון פרעמדע טריט. 


און דער האַלבער-ציגל, דער הײיליקער און נאָענטער, 
איז אויך היינט שוין ניט געפלויגן,. מיט פאַרקריצטע ציין, 
אין די רייכע אױסגעפּוצטע פענצטער פונעם שקר 

און האָט ניט אױיסגעװואָיעט זיין װאָלפישן געוויין. 


עס איז דער טאָג אוועק, דער אָװנט איז געקומען, 

דו האָסט געצאַפּלט מיט א דינעם שאָטן פון א בוים, 

און האָסט געטראַכט פון שטערן און שלאָפּנדיקע בלומען 
און געקושט פון שקיעה דעם צעבלויטן זוים. 

און אפילו דאן, ווען פּנים שוין אל פּנים 

ביסטו מיט זיך געשטאַנען -- װאָלף אַקעגן װאָלף, 

האָסטו דיין קאָפּ באהאלטן אין הייסן ווייסן קישן 

און האָסט דיין אָנמאַכט שאָפּענע געכליפּעט דורך די ציין. 


טאָ איצט באַצאָל אינגאַנצן פארן נאַקעט שקר, 

די נאַכט איז גרויס, איז גרויס, איז גרויס, װי ס'איז די ערד; 
עס װעט דער זייגער ציילן די פאַלנדיקע שטערן 

און טעג, וי אייטערדיקע ווונדן, אונטער בלויזער שווערד. 


4 


צוויב 


דער טאָג האָט אָנגעקלאַפּט אין פענצטער: 
,;כיטראָג א טאָרבע גאָלד, 
ווילסטו, אפשר, עפּעס קויפן, אָפּגעפליקטער יאָלד ? 


שטראַלן -- שנירעלעך אנטיקן, רינגעלעך בּורשטין, 
לאַכנדיקע אויגן-קווייטן, 
טויען פּערל-גרין ? 


אָדער גאָר א פויגל דינעם װאָס טאַנצט אויף גרינעם צווייג, 


א ציגעלע א ווייסינקע -- 
מיט הערנער גראָע זייד ? 


טאָמער גארסטו בלאָע שאָטנס? -- כ'קען א גרינעם בוים, 
שפּיגלט זיך אין אים דער הימל -- 
װאָלקנס, כװאַליעס שוים ; 


און דאָס טייכל זינגט א לידל א גאנצן טאָג און נאַכט -- 
װוינט דאָרטן אן אַלטע זשאַבע, 
זיצט זי און זי טראַכט. 


קום, ס'איז אלץ בזיל הזולים, פּערל אָן א שיעור, 
דארפסט נאָר עפענען די אויגן 
און א שפּאַלט אין טיר". 


45 


כ'האָב א בליק געטאָן אין פענצטער און געענטפערט מיד: 
,כ'דאַנק דיר, כ'לעבן, מאָרגן סערדצע, 
פאר דיין ליכטיק ליד. 


ביסט גערעכט, אפשר, אינגאַנצן, כ'בין א װיסטער יאָלד, 
נאָר אין צייטן, אין אזויגע, 
ווער האנדלט עס מיט גאָלד ? 


ס'איז מיין קעשענע צעריסן און אין הארץ א לאָך, 
ווו זשע האַלט מען דיינע אוצרות, -- 
צו מיין גרויסן בראָך ?! 


בזיל הזול, צי גאָר געשאָנקען, דאָס איז, פעטער, דרויב, 


אז פון לעבן פון מיין גאַנצן 
ווערט מיר אַש און שטויב...* 

ס'ציט א רויך זיך פון א קוימען -- 
מיינע טעג און יאָרן גראָל -- 

מיין צעפליקטער ווייסער אומעט 
איז אויף פליגלען אָנגעקומען. 


זאָגט מיין אומעט: ,כ'האָב פון אָװונט 
דיר געבראַכט א גרוס צוטראָגן : 
ס'רופט א פראָש אין ווייסן נעפּל 

און אין גאָרטן פאַלן עפּל. 


רופט דער פראָש, און ביזן הימל 
שלאָפן לאָנקעס איין, צעגרינטע, 
שלאָפן איין די ווייסע פעלדער, 


און ביים שליאך -- א בוים צעהעלטער : 


פאַלן עפּל פון די ביימער 

און ביים טויער שטייט א שומר -- 
זעט ער װי עס האָט פון וויגליד 
זיך דאָס ציגעלע פארגנבעט ; 


און דאָס ציגעלע, א ווייסע, 

פלעכט אן אױיסגעטראַכטע מעשה, 
טראָגט אויף דינינקע צוויי הערנער 
זיבן הימלען פולע שטערן: 

זאָגט דאָס ציגעלע צו זאָגן : 

לאַנגע, לאַנגע, לאַנגע יאָרן 

זוך איך דיר ארום אויף שליאַכן, 

איצט װעל איך אויף דיר שוין װאַכן; 


כ'האָב געבראַכט א נאַריש לידל, 

ווייל ס'איז אומעטיק דיר וידער ; 

דו ביסט אַלט, נאָר איך בין עלטער, 
און ס'וועט איצטער שוין ניט העלפן : 


דיינע גראָע האָר און יאָרן, 

דיין געפּרװוטע, קלוגע חכמה -- 
ביסט א גרויסע קינד פארבליבן 
און פאר קינדער איז א לידל -- 


טוין די גאַנצע, גאַנצע חכמה, 
אלע אָנהייבן און סופן. 


ס'ציט א רויך זיך פון א קוימען, 
מיינע טעג און יאָרן גראָע, 

מיין צעפליקטער, ווייסער אומעט 
איז אויף פליגלען אָנגעקומען... 

און דו, האַרטנעקיק, קנעכטיש װאָרט, 
מיין צעפליקטע ליד -- 

שקלאַף מיין װידערשפּעניקער -- 
געוויין פון מיינע טריט, 


װאָס כ'האָב דורך ווייסע טעג און נעכט, 
אָן שטעגן, דיר געשיקט 

צו זאַמלען װאָלקנס אויפן פעלד 

פון מיין פארשפּעטיקט שניט. 


און דו ביסט נאָכגיביק און שטום 
אין ווייטן ווייט אוועק, 

און מיר געבראַכט די קאַלטע אש 
פון אויסגעברענטע טעג. 


און מיר געבראַכט אנשטאָט דער טרייסט, 
די אויפגעפּראלטע ווונד, 

און מיר פאַרבלוטיקן געלאָזט 

אין מיין פאַרברענטן בלוט. 

און דו'סט געזאַמלט טראָפּ נאָך טראָפּ 
דיין קנעכטישן געצאָלט -- 

און מיין געקרייציקט גוף געבראַכט 
אויף רויטן עשאַפאָט. 


איצט גייט די זאַנג אויף פעלדער אויף 
נאָר ס'איז צו שפּעט, צו שפּעט -- 

עס האָט געענדיקט זיך דאָס ליד 

און כ'גיי אין נאַכט אוועק. 


איך גיי אוועק און דו בלייבסט דאָ -- 
געשלאָסן איז דער קרייז. 

איך האָב באַצאָלט פאר, פאר אלץ, 
צו גרויס געווען די פּריז. 

אין טאג װאָס פאַרגייט 


אין טאָג װאָס פארגייט 
מיט א טויב קעגן הימל, 

אין טאָג װאָס פארגייט אינעם ליכט פון א טרער, 
איז גוט צו דערגיין אויף די אָפענע וועגן 

דעם באָרװעסן גאַנג פון א פּאַסטוך אין פעלד. 


דאָס פייפל אין מויל, 

זינגט אויס שפּיצן פון ביימער, -- 

אַ װאָלקנדל ווייסן, פאַרבלאָנדזשעט אין ווייט, 
א פענצטער צעלויכטן ביינאַכט קעגן שטערן 

און בלעטער, װאָס פאַלן אין זילבערנעם האַרבסט. 


און גוט איז צו פילן, 

מיט נאַקעטע זוילן, 

דעם פייכטן, דעם װאַרעמען אָנריר פון גראָז, 
און אָטעמען ריחות פון פעלדער נאָך שניטן -- 
רייף איז די שניט-צייט מיט גאַרבן פון גאָלד.. 


רייף איז די שניט 
און רייף איז די שקיעה ; 

אזוי שטאַרבט פארגאַנג פונעם לעצטן געזאַנג -- 
זינקען דעם קאָפּ מיט דער זון קעגן מערב, 

דער װאָלקן צערינט מיטן פּאַסטוך און ליד. 


איך װועל אוועקגיין איצט 
פּשוט און אליין -- 

און הינטער זיך די טיר 
שטילערהייט פארמאכן. 


עס איז אלצאיינס אצינד 
װאָס עס איז געווען -- 
צי איך טראָג א קווייט 

צי א טרער אין הארצן. 


ס'איז לאנג געווען דער טאָג 

כ'האָב, דאַכט זיך, אלץ דערזאָגט ; 
און פּשוט איז געווען 

מיין װאָרט, װי ברויט און װאַסער ; 


און האָב איך װאָס פארפעלט 
האָב איך שוין לאנג באצאָלט 
מיט אומרו פון די טעג 

און נעכט פארסמט מיט װאַרטן. 

איצט קאָן איך גיין מיין װעג -- 
די שאָטנס זיינען לאַנג; 

די שאָטנס זיינען לאַנג 

און ס'קומט די נאַכט אקעגן. 


בויג איך מיד מיין קאָפּ 
די שעה איז ווייס און גרויס -- 
כ'וועל הינטער זיך די טיר 
שטילערהייט פארמאכן.. . 

אַקעגן 


אפשר גיין צוריק -- 

די טרערן פון א פאָלק, 

דאָס אײיביק, אײיביק װאַכן אויף קרוינען פונעם נעכטן, 

מיט פידלען מיט צעבראָכענע און אין הארצן -- גאָט, 

װאָס וויינט מיט טרערן מענטשלעכע אין פולן טרערן-בעכער. 


אפשר גיין צוריק -- 

גערעכטיקייט איז שווערד, 

און ס'איז דער שטאַרקער אלעמאָל אומגערעכט און גרויזאַם ; 
עס טראָגט דער זיגער קעפּ פארבלוטיקט אויף א שפּיז 

און זייט זיין וועג, זיין זיגרייכן, מיט טרערן און מיט קברים. 


אפשר גיין צוריק -- 

אויף שטעגן גענאָד און ליכט, -- 

געהילטע אין באַגין -- די קעפּ, װי גרויסע זונען, 

און טראָגן צום פאַרגאַנג דעם גלויבן און געזאַנג 

פון פּאַסטוך אויף זיין פלייט און שאָף אויף שטילן וואסער... 

אוס595/,2,? אוסאו 


קושן קוש פאַר מיר דעם בלויזן שאַרף פון שווערד, 

ווייל װוי דער טוט איז הײיליק, הײיליק מיר דיין ליבע. 
זיי האָבן מיך באַגלײט מיט פאָנען איבער קעפּ 

און ס'האָט אין מיטן מאַי גערעגנט בלוט דער הימל. 


דו אליין סט'געוווסט וי נאָענט מיר איז געווען 

א יעדע קווייט אין פעלד, דער טוי אויף יעדן גרעזל, 
איצט ווייסט א שפּאַרבער נאָר א וועלכער הימל ס'האָט 
מיין לעצטע טריבע טרער, די טויטן-טרער פארנומען. 


נאָר ניט אָט דאָס, מיין קינד, װעל איך פארטרויען דיר, 
דער גרויל פון טוט איז ווייט שוין הינטער מיר געבליבן; 
איצט זע איך יענע נאָר, װאָס ועלן אין מיין טראָט 

אין די קאָלאָנעס ברייטע מיט געזאַנגען ציען. 


טאָ שטעל זיי אפּ און זאָג : איך שטיי אויף יעדן שטעג, 
איך װעל ניט דורכלאָזן --- און דו מיט מיר, מיט מיר אינ'איינעם . 
קושן קוש פאר מיר דעם בלויזן שארף פון שווערד, 

ווייל וי דער טויט איז הייליק, הײליק מיר דיין ליבע. 


58 


און װידער האָב איך היינט ביינאַכט 
מיט דיר געוויינט און מיטגעלאַכט, 
מיט דיר, אויף אנדאלוזיער פּליין, 
געטראָגן קרוגן פון געויין 

און די צעפליקטע, שטאָלצע קרוין 
פון טרויעריקסטן ריטער. 


און װוידער האָב איך דיך געזען, 
דיין שפּיז צעבראָכן -- און פארברענט 
דיין האַרץ אויף אַש, אויף יעדן וועג, 
ווו דו'סט פאַרזייט מיט פּורפּור-טעג 
און אָנגעצונדן דורך די נעכט 
שטורקאצן פון דיין אומרו; 


דיין אויג, װאָס האָט מיט שטאָלץ און פּיין 
געטראָגן יענע ווייטע שיין 

פון חלום אויף דער גרויסער ערד, -- 
דעם חלום האַרבסטיקן פון סערפּ, 

װאָס שניידט פון ביימער אָפּ דאָס גאָלד 
און טראָגט אים איבער וועגן. 

דיין דינער, מידער הייסער מויל, 
צעקרימט פון שמייכל און פון גרויל, 
װאָס האָט אין קאַמף און בלוט און שטויב 
א ליד געשפּונען און צעלויכט 

פון בלאָען נאָמען דולציניי -- 

א שטערן איבער ימים. 


און אויפן שיידוועג ראסינאנט, 
דעם קאָפּ געבויגן, האָט געװאַרט 
דיין שמאָלע, ביינערדיקע האַנט, 
זאָל פירן, פירן אים אין לאַנד, 

אין יענעם ווייטן, ווייטן לאַנד 
פון שטאַלן און פון האָבער. 


און סאַנטשאָ-פּאַנטשאָ נעבן וועג 
געשמייכלט האָט אין באָרד: פארגעב -- 
און האָט באַװאַכט דיין יעדן טראָט 

ווו ס'איז פאַרגאַנגען מענטש און גאָט, 

ווו ס'האָבן נעכט מיט ליד געברענט 

און אלע ביימער האָבן -- הענט -- 

דיין אומעטיקן שטעג געבענטשט 

אויף אַנדאַלוזיער פעלדער. 


און ווידער האָב איך היינט ביינאַכט 

מיט דיר געוויינט און מיטגעלאַכט, 
מיט דיר -- אויף אנדאלוזיער פּליין -- 
געטראָגן קרוגן פון געוויין 

און די צעפליקטע, שטאָלצע קרוין 

פון לעצטן, לעצטן ריטער. 

עס זיינען שווייגנס דאָ פארשלאָסענע און שטאַרע -- 

די שווייגנס פון טעאַטערס, א שעה נאָך האַלבער נאַכט, 
װאָס אָטעמען מיט אומעט פון שטעט אין ים פארזונקען 
און מיט געוויין פון פוסטריט, װאָס װעלן מער ניט זיין. 


עס איז די שטילקייט גרויס, עס בויגן זיך געוועלבן 
אין אָפּגעקילטן אָטעם פון שווייס און קליי און פאַרב; 
עס צאַפּלט נאָך א װאָרט, װאָס האָט דאָ אויסגעשריען 
דעם געשריי פון מעסער : -- דאָ איז שוין אלץ פאַרביי! 


דאָ איז שוין אלץ פארביי, דאָ ט'קיינער מער פארבלאָנדזשען, 
דאָ גייען נאַכט-וועכטער אפילו ארום מיט בלינדע טריט ; 
דאָ האָט זיך ווידער אָפּגעשפּילט שוין אַלץ, ביז סאמע ענדע, 
דער פאָרהאַנג איז אראָפּגעפאַלן, װי דאָס לעצטע מאָל. 


וי דאָס לעצטע מאָל ט'פארלאָשן זיך די ראַמפּע, 

וי דאָס לעצטע מאָל -- דער עלנט פון א שוך, 

װאָס עמעץ האָט פארגעסן דאָ און װעט צוריק ניט קומען -- 
עס יאָמערן די שטולן ארויס דעם בלינדן גזר. 


עס זיינען שווייגנס דאָ פארשלאָסענע און שטומע -- 

די שווייגנס פון טעאַטערס א שעה נאָך האַלבער נאַכט, -- 
װאָס אָטעמען מיט פּוסטקייט פון שטעט און ים פארזונקען 
און מיט געוויין פון פוסטריט, װאָס װעלן מער ניט זיין. 

= שש אט 


די רויטקייט פון פארראָסטן בלעך, 
צעאָדערט אין א װאַנט אקעגן ווייטן הימל, 

די שויבן אויסגעהאַקט, און ווען ניט ווען 
פארפליט א טױב דאַ מיט פאַרמאַכטע אויג. 


אזוי לעבט אָרעמקײיט אין קרומער, גראָער גאַס, 

דער בוידעם-פענצטער אָפן צו די ווייטע װאָלקנס, 

און דאָס שעפעלע װאָס בלאָנדזשעט אום אין אַלטן, אלטן ליד, 
טוט אין אָװונטן אין שטילע אויך אַהער פארבלאַנדזשען. 


רויטער זשאַװער פון פארראָסטן בלעך, 

צעבליטער בוים אין האַרץ פון איינגעהאָרבטע הייזער, 
דו האָסט דערפרייט דאָס אויג מיט אויסטערלישער פרייד, 
וי ס'פרייט דער טאָג זיך מיט צעגליטער שקיעה. 


אזוי, מסתמא, מאָלט א קינד זיין היימיש גאַס -- 
קרומע ליניעס-דעכער אוֹן פּליאַמעס גראָ און רוט ; 
און גאָט אליין באהייכט מיט לייטזעליקער הייך 

דאָס שטילע גראָע געסל אין אָװונטן און זריחות. 


עס װוערן סטייעס פייגלען פארלאָרן אינעם בלאָ, 

און װאָלקנס-שאָטנס זילבערנע פלאַטערן, וי פינגער, 

פון הענט װאָס בענטשן אָן א װאָרט א װאַנט אין האַרץ פון טאָג -- 
די רויטקייט פון פארראָסטן בלעך, צעצונדן קעגן הימל, 

מעצנטש 


די שעה האָסטו זיך מיר באוויזן, װאַנדערער פון ווייט, 
די שעה האָב איך דאָס װאָרט פארשריבן 
אויף אלע וענט פון האַרצן 


און נאָענט איז מיר אַצינד דיין פיבער און באַגער 
נאָך ברויט, נאָך ווייב, נאָך רו 
און ווייטע בלאָע געטער. 


אָ, ווייסער אלבאטראס פון אויסגעבענקטן לאַנַד, 
אַ, קינדערשער, געפּלעפטער, 
מידער וואנדלער, 


אויף אלע שטעגן האָב איך דיך ארומגעזוכט אומזיסט 
און ס'האָט געפירט מיין טראָט 
פון דיר אלץ ווייטער, ווייטער. 


געווען איז לאַנג דער וועג, און קיינער איז געקומען 
מיר אָנזאָגן, אז דו 
לעבסט אין מיין יעדן אָטעם, 


אז איך, װאָס כ'האָב ארומגעזוכט דיך אין אלע טעג און נעכט, 
בין די בלאַסע אָפּשײן נאָר 
פון דיין אָפן פּנים. 

העל-גרינע ווענט און אן איינזאמער הוט אויפן הענגער -- 

די טישלעך, וי אָפּענע הענט, פליסן איבער מיט הײיליקן גאָב ; 

און מענטשן אַלטעגלעכע, נאָענטע זיצן ביים ברויט איבער זאַטקײט 
און פילן װי ס'גייט אויף אין האַרצן די פּשוטע נאָענטקייט פון גאָט : 


אין גלידער, װאָס ווערן דערווארעמט פון הייסן געקעכץ אינעם טעלער, 
אין הענט, װאָס דערפילן דעם ווייכן, דעם שאָרסטיקן אָנריר פון ברויט, 
אין נאָזלעכער, דינע, צעעפנט, אין װאָלקנס פון ווארעמע ריחות -- 
ווייטע, צעאַקערטע פעלדער און רעגן צעפרילינגט אין װאַלד, 


מענטשן אלטעגלעכע, נאָענטע, מיט װאָכעדיק-היימישע זאָרגן, 
מיט וויסן, מיט פּשוטן, פּראָסטן פון זין פונעם לעבן אויף ערד : 
וי זיס איז דאָס ברויט אויפן גוֹמען! 
וי פריידיק צום אויג איז דאָס ליכט ! 


די היים, די פיר װוענט און א בלימל, װאָס װאַקסט אין צעגרינטער װאַזאָנע, 
די פּאָליצע ביכער, אַ לאַנדשאַפט, דעם קינדס א צעבראַכענע שפּילכל, 

און אָװונטן מאַטע און ווייכע, ווען ס'צינדן אין פענצטער זיך ליכטער, 

און גאָט קוקט אריין מיט זיין לייטזעל אין פרידלעכער אָפענער טיר. 

פריינד, וועלכע האָבן ליב מענטשן, שכנים װאָס פלאַנצן א גערטל, 
היימישע שמחות אין הייזער, א גאָלדענער פלאַש אויפן טיש; 

טעג װאָס פארגייען אין יאָרן, מיט זילבער װאָס בלייכט זיך אויף שלייפן -- 
דאָס לעבן איז פּשוט, און הײליק איז יעדערער ערדישער טראָט. 


מענטשן אַלטעגלעכע, נאָענטע, זיצן ביים ברויט איבער זאַטקײט, 

עס קלינגט אינעם טעלער א לעפל -- די פּשוטע נאָענטקײט פון גאָט : 
אין גלידער װאָס ווערן דערװאַרעמט פון הייסן געקעכץ אינעם טעלער, 
אין הענט װאָס דערפילן דעם נאָענטן, דעם שאָרסטיקן אָנריר פון ברויט. 

אחאצטסבהה"ט ופפן 


ניטאָ ווו צו לויפן -- 

דער הימל איז שטאָל, 

און די ערד -- א צעראָיעטער אָנשיט -- 

ס'האָט פארקלאמערט די שטאָט אלע טריט אין איר קלעם, 
פון קרומע פארזשאַווערטע נעגל. 


וי א דריל אין א צאָן 

נאָגט אין מוח די גאַס : 

ווו לויפן, װוער לויפן, ווו לויפן ? 
קאסקאדן צעמענט און צעטורעמטע ווענט 
דערשטיקן דעם יונגן פרימאָרגן. 


אין זשומען פון שטאָל 

הענגט אויף שפּינוועבס דער טאָג, 

אויף דינינקן פעדימל -- הימל ; 

און ס'ראָיען זיך שרויפן אין האַרצן און מאַרך 
פון טויזנט צעגרילצטע מאַשינען. 


עס טורעמען װענט אין צעפליקטן געוואָי 
פון שטאָלענע זיילן צו װאָלקנס ; 

זיי בויען א שטאָט, 

גאָט פון גראָזן אין פעלד, 

באַשאַפער פון ביימער און קווייטן! 

דאָס קריצן פון שטאָל 

אויפן שאַרבן פון פעלדז 

װעט קינמאָל שוין, קײינמאָל פארשטומען, 
און אײיביק װעט זשאַװערדיק גראָער בעטאַן 
דאָ שארפן זיין מעסער, צעקארבטן. 


עס בויט אויך א פויגל 
זיין נעסט אויף א צווייג -- 
דעם סוד פונעם לעבן צו היטן. 


עס בויט אויך א פויגל... דערבאַרעמדיקער גאָט. 


באַשיץ דאַָ די הערצער פון קינדער! 


67 


ח'וישמטור 


די שווארצע, אטלעסענע קליידער גיבן אָפּ מיט דינעם ריח 
פון געטריקנטע ראמאשקעס, אלטקייט און אמאָל. 

דער מאַטער בלאָער גלאַנץ פון דינעם, ווייסן שייטל 
דערציילן אויס די נעכטנס -- קאשטאַנענע אלייען -- 

טישן זאַטע דעמבענע, גראַװיורן אויף די ווענט ; 

און די אויגן הינטער טיפע, טיפע קנייטשן, זיינען 

ליכטיקע אזוינע, ליכטיקע אזוינע 

און ווייסן אלץ שוין, דאַכט זיך, אויף דער ברייטער ערד. 


די קליינע ברוינע הענט, אזוינע שטילע, שטילע, 

ליגן אָנמאַכטיק און װי פאַרשעמטע אין דער שמאָלער שויס -- 
אַ שווארצער שטיין אין אלטן גאָלד פון רינגל, 

א בלוט-רויטער רובין אין מויל פון א דראַקאָן ; 

און פּונקט וי נעכטן, נעכטן װאָלט עס אלץ געוועזן -- 

בלאָע קאָרנבלומען, הוזארן אויף די פערד. 


זיצט מען און מען טרינקט דעם שווארצן, שטאַרקן קאַװע, 
מיט זופּן קליינע, אָפּגעהאַקטע וי טריט פון מינועט; 

עס צינדט א שמייכל אָן דעם שפּינװועבס פון די קנייטשן 
ארום פארװועלקטן מויל מיט קינדערשן פארטראכט. 

מען האָט זיך אלץ דערציילט שוין ביז דער לעצטער, לעצטער 
געדעכעניש פון טעג און פולע יאָרן -- זאָט, 

שווייגט מען און מען קוקט -- לבנה'ס אין סוף חודש -- 
אויף דער לאַנדשאַפט האַרבסטיקער פון צייטיקייט און גאָלד. 


נאָכמיטאָג שטייט אין פענצטער, א ווייסער און א פולער, 
נאָכמיטאָג שטייט אין פענצטער -- די שעה איז רונד און גאנץ -- 
און אלץ איז שוין דערזאָגט, דער שמייכל רוט אין קנייטשן. 
אטלאסענע קליידער, ראמאשקעס און אמאָל.. . 

צ5ה. 6סן קאפט 


אלע טישלעך ליידיק --- זיצט זי אין א ווינקל -- 
די פּוסטקייט שרייט צום באַלקן וי אַן אָפּן ווונד ; 
די סטעליע דריקט פאררויכערט -- דאָ ליגט אזא פארלאָרן, 


אזא פארשטאַרטער אומעט -- דאָס ליכט פאַלט געל און קרום. 


פּוסט דאָס טעפּל קאווע און אירע אויגן לײידיק; 

קייט זי פויל און אָפּגעלאָזט דעם לעצטן ביסן טאָרט. 
דאָס ביליק שטיקל צירונג אויף בלומענדיקן קליידל 
רייצט מיט יעדן קנייטש זיך אויף פארװועלקטן האלדז. 


זיך ראטעווען -- צו שפּעט !.. אין רויך פון סיגאַרעטן, 
דער אַש-בעכער איז פול, א שמייכל קרימט איר מויל ; 


עס פאַלט צום ברוק דער טאָג, א פערד אין שפּאַן, א בלינדער, 


צום גרימפּל פון אָרקעסטער -- א לאכעדיקער לץ. 


זיך אויפהייבן און גיין --- ניין לויפן, לויפן, לויפן.. . 
דער זייגער שלאָגט די שעה, עס איז צעטראָטן אלץ; 
קלאַמערט זיך איר האַנט אָן שטול, װי פויגל-קלאָען, 
פארפלויגן איבער ימים איז דער אלבאטראס... 

א יש פארעט שט 7" - 


- אוקפן פיט פון אלפעהט עו שא 


אין דיינע לייוונטן האָט גאָט 

זיך צוגעהערט צום רויש פון בלעטער 

און האָט, פאַרגאַפט, אויף טריבער ערד 
נאָכגעמאָלן דיינע העלע, האַרבסטיקע פּייזאזשן : 
א בוים אין ווינט 

און צונטער-רויטע פעלדזן אונטער בלאָען שניי. 


דו האָסט ליב געהאַט דעם אויפגעפּראַלטן הימל, 

ווו ס'בלאָנקט א װאָלקנדל ארום, 

וי א פאַרלאָרן האַרץ, 

און מערער נאָך, די ערד, װאָס אָטעמט מיטן אָטעם 
פון שאָטנס אין די בערג, 

פון גראָזן אין באַגינען און טייכן האלבע נאַכט. 


כ'פלעג זיצן קעגן דיר -- 

דיין דין-געשניצטער קאָפּ מיט שטערן פון א גאָט, 

אין וועלכן ס'איז געווען פאַרקריצט 

דאָס ליד פון שיר-השירים 

און דאָס ווייסע שווייגן פון קהלת, אויפן ראַנד פון זיין, 
און כ'פלעג זיך צוהערן צו דיינע רייד. 

ווייטע עכאָס פלעגן װועבן ארום אונדז 

דאָס זילבערנע געזאַנג פון רעגן, 

דעם ציטער פון א פעלדז פאַרליבט אין בלאָער נאַכט, 
דעם פידל פון די כװאַליעס 

אויף זאַמדיק-װייסן ברעג 

און ס'געוויין פון בלעטער אין רויטן פלאַם פון הארבסטן. 


אַלבערט מײסאָן, מייסטער מיינער, 

און גרויסער ברודער, 

פון מיין פארליבטקייט אין דער העלער זון. 

וי אזוי ביסטו אוועק פון אונדז, 

ווען כ'שטיי אויפן שװעל פון פארשטיין דיינע וועגן, 
און ווען דו ביסט אזוי העל מיר געװאָרן און נאָענט ?! 


וי אזוי ביסטו אוועק פון אונדז 

און יענעם אָװונט ווען דו האָסט געזאָגט מיך : 
. - . פַחספ צוח סַחטפ סּצבּח |" 

און ס'האָבן רויטע, גרויסע בלומען געבליט אין אלע פענצטער, 
פאַרװאָס האָב איך פארשטיין דיך, פארשטיין דיך ניט געװאַגט ? 


און דער לעצטער האַנט-דרוק, װאָס בריט נאָך אויף מיין האַנט.. . 


אן אלטע צעריסענע צייטונג אין גאַס, 
געטראָגן אויף פליגל פון שטורעם און נאַכט, 
האָט מיר די בשורה, ווילדפרעמדע, געבראַכט : 
,דער מלך איז טויט !* 


איבער דער טעמזע קאַנאָנען-געבריל, 
איבער דער טעמזע דער נעפּל צעפליקט; 
פיס פוֹן מיליאָנען --- אין שווייגן די טריט -- 
,דער מלך איז טויט !* 


עס האָט זיך דאָס געלע, צעקנייטשטע פּאַפּיר 
געדרייט אינעם נאַסן, צעשויבערטן ווינט ; 
אין שווארצן געראַמט קוקט א פּנים ארויס : 
;דער מלך איז טויט !* 


אין גלי פון לאַמטערנעס, פון ראָג צו א ראָג, 
געבלאָנקט האָט מיין שאָטן -- אַן אייזערנער ראָב 
פאַרפאָלגט האָט אָן אויפהער, אָן אויפהער מיין טראָט ; 
,דער מלך איז טוֹיט !* 


און אויסטערליש ווילד איז געוועזן װאָס דאָרט, 

ווו כ'האָב דאַן געבלאָנדזשעט מיט נאַכט און מיט ראָב, 
האָט עמעץ די בשורה די פרעמדע צעקלאָגט: 

;דער מלך איז טויט !* 

נאָר ס'האָט װי להכעיס געטליעט צעפליקט: 

פון ווייטע חלומות פון מאַמע און וויג: 

,אמאָל איז געוועזן א מלך!* -- א ליד -- 
,אמאָל איז געװועזן...* -- דער מלך איז טױט! 


איבער דער טעמזע קאנאָנען-געבריל, 
איבער דער טעמזע דער נעפּל צעפליקט; 
פיס פון מיליאָנען --- אין שווייגן די טריט -- 
,דער מלך איז טויט !* 

טריט אין זאַמד 


(צ 03 וד שׂ =) 


היינט ביסטו אוועק פון מיר 
וי צום לעצטן מאָל, 

וי צום לעצטן מאָל -- 
דיינע גרינע אויגן. 


דער אָװונט האָט באגלייט 

דיין טראָט פון ברוינעם הירש, 
און האָט זיך מיר פארטרויט 
וי ליב מיר האָבן ביידע. 


קינד מיינס, ליד מיין ליד, 
געזאַנג מיינס אין דער שעה 
פון דער לעצטער שקיעה, 


צו װאָס זאָל איך פארגלייכן דיר, 
פארגלייכן, ווען עס האָט 

דער פרילינג דיך געפירט צו מיר 
אין אַשׁ פון מיינע יאָרן... 

אין קאַלטן אַש פון טעג, 

אין מיין צעפליקט געמיט 
האָסטו א חלום מיר געבראכט 
און דיינע גרינע אויגן; 


און כ'האָב פאַרגעסן שוין פון לאַנג, 
פארגעסן לאַנג, מיין קינד, 

וי ס'זינגט דער פרילינג אויס 

די גרויסע ווייטע שטערן. 


איצט צינדט דער אֶָװונט זיך, 
די שעה איז נאָענט און גרויס, 
די שעה איז נאָענט און גרויס 

און דו װעסט מער ניט קומען. 


און קיינמאָל װעסטו וויסן שוין 
אז כ'האָב געגלייבט, געגלייבט 
דעם שטערן װאָס האָט אָפּגענאַרט -- 
דיין טראָט װאָס איז פארגאנגען. 

(פא ר ס אָניע ן) 


געגליט האָט אין ביימער דער אֶװנט -- 
א זילבערנער בעכער רובינען. 

אין טאָל פון פארלאָרענעם פרילינג, 
מיט אויגן פון הירשן אין קוסטעס. 


און פינגער, צעשפּילטע קלאַװישן, 
אַקאָרדן פון ליכט און פון שאָטנס, 

האָבן דעם ציטער געפלאָכטן, 

װאָס האָט אונדז אין שווייגן פארבונדן -- 


שווייגן פון שפּיצן פון ביימער, 
פון טויען, װאָס רוען אין גראָזן, 
און עפּעס א װאָלקן א ווייסן, 
װאָס איז אויפן הימל צערונען. 


צי איז עס א פויגל געוועזן. 

װאָס האָט אלע שווייגנס צעריסן, 

דיין האַנט האָט א בלאַסע געפלאַטערט 
אויף מיינע פארשרפה'טע ליפּן. 

און אלץ איז צווישן אונדז ביידן 
געווען שוין געזאָגט און פארנומען ; 
די גרויסע, די ביטערע רגע 

פון זיבן צעבראַכענע קרוינען. 


געלעגן אין אש איז דער אָוונט, 

אין רעגן פון קופּערנע בלעטער, 

דו ביסט שוין אוועק, נאָר די ביימער 
האָבֿן דיין נאָמען געשעפּטשעט. 

דו ביסט געקומען, קינד, נאָר ס'איז צוישפּעט, צוישפּעט שוין: 
דער טאָג פאַרגייט מיט שאָטנס אויף די בלינדע ווענט, 


עס האָט א סערפ אװעקגעלאָזט זיך פראַנק און פריי אויף פעלדער, 


און ס'פאַלן, פאַלן, פאַלן, די זאַנגען פון די טעג. 


דער האַרבסט האָט אָפּגעבליט און האָט אין װאַלד פארבלאָנדזשעט, 
און האָט אין וואלד פארבלאָנדזשעט -- טעג פון מיינע טעג -- 

עס שפּילט דיין דינע האַנט אויף מיינע מידע ברעמען, 

און פאַלט אַראָפּ פאַרװוונדעט -- דער טרויער אין מיין אויג; 


און פאַלט אראָפּ פאַרווונדעט -- עס האָבן מיינע תפילות 
געלעכצט נאָך דיינע טריט וי ס'לעכצט א בוים נאָך בליט ; 
װאָלקנדלעך אין טייכל, אין זילבער פון פאַרנאַכטן, 

האָבן מיר דיין נאָמען פארטרויט אין ווייסן ליד. 


אין אַשיקן געוויין פון נעפּלדיקע ביימער 

האָסטו באוויזן זיך צו מיר, ווען ס'גייט דער טאָג אוועק, 
און האָסט ניט אלץ דערזאָגט --- אויף שטעגן, מיינע שטעגן, 
האָט עמעצער אוועקגעוואנדערט איינזאַם און פארקלעמט. 


טאָ זיי געבענטשט, מיין קינד, ס'איז גרויס געווען דיין חסד, 
דיין קומען, ווען איך האָב שוין ניט געװאַרט, געװאַרט ; 

איך װעל געדענקען דיך, די טרייסט, װאָס האָט פאַרשפּעטיקט 
דיין טראָט אין ווייסן אָװונט, דאָס בלימל אויף מיין האַנט. 

דיין מיידלשע האַלדז --- ווייסע מעווע אין פלי, 
ווייסע מעווע אין זילבערנעם פלאַטער, -- 
צוויי פליגלען צעעפנט אין האַרצן פון בלאָ, 
פין פרילינג און אָװונט און צוויטן. 


אויף עלפאַנטביין בלאַסן --- דיין גאָלדענער צאָפּ, 
און צאַרט יעדער בויג וי דער אָטעם 

פון דינע גאַרדיניעס אין מאַטן פארטאָג 

און ווייכקייט פון טויבישן צאַפּל. 


דער ריח פון נעפּלען אויף שפּיצן פון בערג, 

. פון ווייטע באַגינענס און טויען. 

פארשכורט ביז טרערן. דיין מיידלשע האלדז 
האָט מיין אומעט א ליד היינט געבאָרן 


דיין מיידלשע האלדז -- אזא בענקשאפט גייט אויף, 
וי ס'גייט אויף א בוים קעגן הימל -- 

די הענט דיינע, בלאַסע, פארריכטן די האָר 

און פאַלן ארונטער פארכּשופט. 


82 


אַן אומבּאַטאַנטער 


דיין שטאָלצער קאָפּ, 

דאָס פיאָלעטע קלייד אויף דיינע שלאַנקע גלידער -- 
אזוי גייט אויף א װאָלקן אין הארץ פון בלאָען טאָג ; 
אזא צעטרילט געזאַנג פון דינע, ווייטע פייגל -- 

עס האָט פארשטומט די גאַס אין כשוף פון דיין טראָט. 


מאַדאָנע, קינד, 

פאַרהוילן ווונדער פון זיבן בלאַסע שטערן 

איך האָב דעם ציטער בלויז פארנומען פון דיין דינער ברעם 
און ס'האָבן אויפגעװואַכט אין הארצן אלע שטומע לידער, 
און כ'האָב זיך װי א קינד פארבענקט נאָך דיינע הענט. 


דיין לייכטער גאַנג, 

דער אויסטערלישער שפּרונג פון בלאָען בין השמשות 

צו דעם ערשטן שטערן -- געזאַנג פון בלום אין פעלד; 
און אזא בענקשאַפט, בענקשאַפּט פון צעגרינטע ביימער : 
דו ביסט פאַרבײיגעגאַנגען װוי אָװונט גייט אין נאַכט. 


83 


אנטפּלעסונג 


און די לעצטע פון די לעצטע שטיקער נאַכט, 
װאָס האָט געבלויט מיט בלאָ, 
װאָס האָט געגליט מיט שװאַרץ, 


פון הימל און פון ערד און זיבן בערג, 
װאָס האָבן זיך ארומגעזוכט 
אין לאַבירינטן טעג, 


זיינען איצט געלעגן נאַקעט און אנטבלויזט 
אין דיין פאַרמאַכטן אויג. 


און ליפּן דיינע קינדערשע, אָפענע און הייס, 
האָבן נאָך געברענט װי ס'ברענט 
א רויטע קװײַט = 


אין נעפּל פון באַגינען, אין פּערל אויפן שויב, 
ווו ס'איז די נאַכט פארפלויגן, 
וי עס פאַרפליט א טױב, 


און האָט אװעקגעטראָגן ווייט, אין קאַלטן ליבכט פון טאָג, 
דעם ציטער פון א תפילה, 
דאָס געבעט פון בליק -- 


פון איינעם, װאָס איז אָפּגעגאַנגען 
און קומט מער ניט צוריק... 

וי א צווייגל פון א בוים, ביסטו געפאַלן, 
דין און אױיסגעלאָשן -- 
אין דער קופּער-רויטער בלעטערדיקער נאַכט. 


צי איז א פויגל דורכגעפלויגן, צי האָט דיין האַנט, א דינע, 
געפלאַטערט מיטן צאַפּל 
פון פליגלען אין דער ווייט ? 


דיין קאָפּ איז א געבויגענער אויפן טיש געלעגן, 
און דיינע אויגן 
ווארעמע, שטילע און פארטראכט 


האָבן נאָכגעפאָלגט די נאַקעטע, די ווייטע שפּיצן ביימער, 
װאָס האָבן נאָך געגאָלדיקט 
אין שטילן בלעטערפאַל, 


און דאָס איז אלץ געוועזן --- דיין אומעטיקער שמייכל, 
די נאַכט, 
א ניט-דערזאָגטע װאָרט. 


מיר זיינען לאַנג געזעסן נאָך -- נאָר עמעצער א פרעמדער, 


עמעצער א פרעמדער 
אוועק איז מיט מיין טראָט. 

+ 


איצט איז שוין אלצאיינס, 
אלצאיינס, מיין קינד, 
אויב כ'האָב דעם אמת דיר געזאָגט, צי ליגן. 


עס האָבן טעג געשפּילט 
אויף פידלען פון גענאָד, 
נאָר ס'וועט שוין זייער טרייסט דיין אומעט ניט פארוויגן. 


צעבראָכן איז דאָס ליד, 
עס קוקט אין שויב באַגינען; 
דו'סט מיך ארומגעזוכט דורך לאַנגע, לאַנגע נעכט, 


בין איך צוריקגעקומען. 


כ'בין דאָ, נאָר זע 
ס'איז פרעמד מיין אויג; 
אומזיסט, אומזיסט שוין דיינע הייסע טרערן; 


דו ביסט א גאַנצע נאַכט 
געשטאַנען אויף די קני 
איצט לעשן זיך די אָפּגענאַרטע שטערן. 


איצט מוז איך גיין, 
עס וויינט מיין האַנט, 
עס װעט קיינזאך שוין מער ניט אנדערש וערן, 


נאָר דעם געואֵי 
פון מיינע לעצטע, אָפּגײענדע טריט, 
טאָרסטו ניט, מיין קינד, טאָרסטו ניט דערהערן. 


86 


ווייב, 
װאָס דיין לייב 

איז מיר נאָענט װי א נעסט איז דעם פויגל, 

וי פייער, װאָס צערט פוֹלע סנאָפּעס אין שייער, 

וי ערד איז דעם הימל אין נעכט פון שגעון -- 

דו װועסט ניט מיין רייפקייט פון גאָלדערנע קערנער 
דערטראָגן צום מאָרגן פון בלוט און פון דערנער. 


ווייב, 
װאָס אין הייסער, 
פארחלשטער אָנמאַכט פון וויסן 
בלייב איך דיר פרעמד, וי דעם װאָלף איז א וויגליד ; 
בין איך דיר נאָענט, וי א פּאַסטוך זיין פייפל, 
קאָן איך דיין דאָרשט בלויז, מיין שטאָלענעם הונגער -- 
צעריסענע כװאַליעס װאָס ברומען וי לייבן -- 
די נעגל פון פּאַנטערס אין מדבר. 


ווייב, 
װאָס עס האָט מיך 

דיין גאָלדענע פולקייט גערייצט --- וי דאָס פינצטער פון אורוועלדער ווייטע -- 
און שטאַרקער פון וויינען -- עס האָט מיך פארשכורט 

דער שאָטן, װאָס שפּילט אזוי ווייך אויף דיין נאַקן. 

זיי באַדאַנקט פאר דיין חסד, די שכורע רגע, 

װאָס כ'האָב אין דיין ליבשאַפּט צעצונדן. 

ווייב, 

װאָס דיין סוד 

װעפּט זיך אויס וי א װאָלקן 

אין מידקייט פון שמייכל, אין גליק פון די אויגן, 

און ס'פלאַטערט דיין דאַנקבאַרע האַנט אויף מיין שולטער 
אזוי אונטערטעניק, פארליבט און געצערטלט, 

כ'האָב דיר פיינט! 


ווייב, 
האַס אויך מיר, -- 

דעם װאָלף ציט אין װאַלד, ס'איז זיין הונגער פון דאָרטן, 

ניט דו װעסט אים שטילן מיט לאַשטשענדע בליקן, 

ניט דו װעסט זיין מאוימדיק װאָיען פארנעמען. 

עס פאַלן די שטערן, װי בלעטער אין יעסיען, 

גרויסע אזוינע און נאָענטע. איך גי -- 

מיין געוואָי צו די װאָלקנס דערטראָגן, די נאַכט איז א לאנגע און שווארצע. 

בּראנן 


;שלאָג ניט, שלאָג ניט, באַאַס, 

ניט דיינע שמיץ, די קייטן טוען װײי! 
גאָט, זאָגט מען, איז ווייס, 

נאָר ער האָט אויך באַשאַפן מיר, 

מיין שװאַרצע הוט 

מיין שווערן טראָט, 

און מיינע ברוינע, יוירנדיקע גלידער. 


ער האָט צעגליט מיין האַרץ מיט אָפענעם געזאַנג, 
צו די גרויסע הימלען, 

צו די פרייע , קאָפּיעס"; 

דאַן האָט ער מיך פארקויפט 

אין דיין געקאָװעט האַנט, 

מיט צעבראָכן שפּיז, 

מיט געבויגן נאַקן. 


;עס איז פארזשאווערט און פארגעסן 

די הייסע אַסעגאַי: 

פאַרשטומט האָט דאָס געבריל 

פון , אימפּיס? אין פאַרנאַכטן. 

אין קראַאַל האָט מען דערהרגעט שוין 

דעם לעצטן אָקס אין שפּאַן 

און ס'ליגן מיינע עופה'לעך אונטער בערגלעך שטיינער. 


;שלאָג ניט, שלאָג ניט, באַאַס, 
דיין גאָט האָט אָפּגענאַרט 

אי מיר, אי דיר. 

די נאַכט אויף דיינע פעלדער 
גייט אויף אין פלאַמען-רויט 

און ס'טראָגט א שווארצער שאָטן 
אין ציין די שאַרף פון מעסער". 

= טעג ש 


סאקא"-בּאָנא, נ'קאָז ! 

איך בין פון ווייט געקומען... 

אין מיין לאנד האָט לאַנג שוין אויפגעהערט'צו גרינען גראָז 
און דער ווייסער זאַמד פון טייך שטשירעט מיט די ביינער 


פון דעם לעצטן אָקסן-שפּאַן, װאָס האָט פארבלאָנדזשעט דאָרט. 


ניטאָ קיין רעגן, נ'קאָז! 

שוין זיבן יאָר אזוי --- און ס'וועט שוין קיינמאָל זיין מער -- 
קינדער האָבן אויפגעקליבן,. פארחלשטע, אימפּאַלאַס 

אין דער גראָער בוש, 

די אויגן זייערע פאַרגלאָצטע, און פּוסטע װוי דער הימל. 


בײינאַכט האָט אויפגעהערט, נ'קאָז! 

דאָס ברומען שוין אפילו פונעם ברוינעם לייב; 

עס האָט די בוש זיך אויסגעליידיקט פון אלע אירע קולות. 
פאַרנאַכט נאָר פּויזעט דורך דעם ווייסן שטעג פון קראַאַל 
א שלאַנג, אן אויסגעמאָגערטע, מיט א פארלאָשן רוקן... 


כ'בין דער לעצטער דאָרט פארבליבן, ג'קאָז! 

געהאַט האָב איך אן אלטע, אלטע מאַמע 

האָט זי אירע אייניקלעך באַגראָבן אויפן בארג ; 

בייטאָג האָט זי די בערגלעך-ערד באַצירט מיט געלע בלומען, 
ביינאַכט האָט זי זיי, אָנצײיניק, פארוויגט מיט ווייכן ליד. 

שוין דרייצן נעכט, נ'קאָז ! 
וי אינעם גרינעם געשיין פון לבנה 
האָב איך א גרוב פאר איר געגראָבן און אוועקגעלייגט, דעם פּנים 
צו דעם פּוסטן קראַאַל, 
איצט װעט זי אירע אייניקלעך 
געלע מיליס קאָכן און בראָטן פאר זיי פלייש פון א געשטאָפּטער שאָף. 


איך בין אוועק, נ'קאָז! 

דער קראַאַל איז פּוסט געבליבן 

און האָט געװואָיעט מיט דעם פינצטער פון אַ יעדער טיר; 

די לבנה האָט אראָפּגעקוקט א גרויסע און א נאָענטע, 

אן ,אספאָגעל* האָט זיך געדרייט אויף פּוסטן, טויטן שליאַך... 

בּראָוז 


די קעפּ װי שװואַרצע בלומען, 
און אזא קינדערשקייט אין פּנים 
און אזא קינדערשקייט אין זאָרגלאָז-ווייכן טראָט. 


לאַכן ווייסע ציינער 
פון די שווערע ליפּן 
און דערמאָנען מיליס ביים ברעג פון בלאָען װאַאַל. 


,מיר זיינען דאָ: ,נ'קאָזי,. סעקעלעלע אפריקא !* 
טויזנט מאָל טויזנט יונגען -- 
רויטער האַרטער קיפּער פון שויסן-בלאָע-בערג. 


די גלידער אָנגעגאָסן 
מיט גלי פון די קאַיאָרן 
און שווארצן סאָק פון פעלדער, װאָס ציען צו דעם ים. 


די בוש האָט אונדז געלערנט 
דעם ווייכן טראָט פון פּאַנטער, 


דעם ווייכן טראָט פון פּאַנטער און דעם פּאַנטער'ס שפּרונג. 


בלאָנקען מיר ארום דאָ, 
מענטש מיט ווייסן פּנים, 
אין דיין שטאָט, צעאָדערט מיט אייזן און פאַרגאַנג. 

בלאָנקען מיר ארום דאָ, 
געדולדיק װי די קעמער. = 
אין ווייטע קראַאַלן װאַרטן די אַלטע געטער שטום. 


װאַרטן און זיי לערנען 
פון בוש די אַלטע חכמה : 
געדולדיק גליט דער פּאַנטער אין זיין ווייכן טראָט. 


טויזנט מאָל טויזנט יונגען 
װואַרטן;װאַרטן,װאַרטן -- 
די נאַכט איז גרויס און אָפן, אויף דער ברייטער בוש. 


און אין די קוסטעס לייכטן, 


ברענען גרינע אויגן -- 
עס גלאַנצט דער װאַאַל א בלאָער, װי שאַרף פון אַסעגאי. 

סראַאַלינאַכט 


ושקף (קאנט == א שטת 


-- -- -- און ווידער איז געװאָרן שטיל, 

אזא מין שטילקייט, װאָס ט'פארשלונגען אלע שפּיצן ביימער, 
דורך דער נאַכט האָט זיך געזיפּט דאָס ווייכע ליד פון גריל, 
אין זיפּן ווייסע, מעליקע, פון לבנה אין האלב-חודש. 


האָט פארטראָגן זיך פון ערגעץ דאָס װאָיען פון שאַקאַל, 

צי האָט א װאַסערפאַל געקלונגען צעאָדערט צװוישן פעלדזן; 
עס האָט געשפּרײזט די נאַכט, מיט ווייכן טראָט פון לייב, 
איבער בוש צעוואלגערטער, א שכורע דורך טאָלן. 


דער קראַאַל האָט בלאָע שאָטנס געמאָלן אויפן זאַמד, 

אין שווייגן האָבן, שטרויענע, די דעכער פון די ,,קאיאס" 
אָפּגעהיט דעם סוד פון נאַכט און בוש און מענטש, 

דאָס שטעגל האָט געשלענגלט זיך א ווייסער און א לעערער. 


און ווידער איז געװאָרן שטיל --- אן אָפּגעהאקטער בריל, 

צי האָט א לייב פארצוקט א יונגע, דינע ,קודו ?" 

דער שווייגן האָט געפּלאצט, װי ס'פּלאַצט א פעלדז אין זון 

עס האָט א פרויען-קול, אײינטאָניק, זיך דורך דער נאַכט געטראָגן. 


א רופן אזא נאָגעדיקער, שפּיזיקער, צעפליקט, 

א רופן א צעשויבערטער פון נאַכט-פויגל נאָך חצות'ץ; 
א רופן װי עס רופט א ווילדע גאַנדז איר פּאָר, 

אין די פארנאכטן הארבסטיקע, אונטער גראָע װאָלקנס. 

מאָנאָטאָן און לאַנג געצאַפּלט האָט איר קול 

און פארלאָרן זיך אין רינג פון ווייטע, רויטע פעלדון ; 
אזוי האָט אויסגעיאָמערט קראַאַל זיין אוראַלטן געזאַנג, 
ביימער האָבן איינגעהערט זיך ביז די שפּיצן װאָרצלען. 


ביימער האָבן איינגעהערט זיך און שטיל איז, ווידער שטיל, 
און ווידער ט'אויפגעטויכט דאָס ליד פון ווייטע װאַסערפאַלן ; 
א מענער-קול האָט האַרט, װוי א פארשפּעטיקט פּויק, 

עפּעס אויסגערופן צו די ווייטע שטערן. 


און אָפּגעהאַקט -- א שטיל, א נאָגנדיק געזאַנג, 

אזא קאַפּעליע פון צעפליקטע, דינע פלייטן 

האָט צעוויגט די נאַכט אין אויסטערלישן ליד 

פון װוינט, װאָס שפּילט אויף ביימער, און רוף פון ברוינע הירשן. 


האָט צום גרויסן רעגן-גייסט דער קראַאַל גערופן הייס, 
צי האָט א יונג, א בראָנזענער, א דין צעבליטע מיידל 
אָפּגעפירט די נאַכט אין זיין צעזונטן קראַאַל, 

צי האָט א זקן, שטאַרבנדיק, ביים שייטער זיך געזעגנט ? 


לאַנג האָט נאָך געצויגן זיך דאָס פלייטענע געזאַנג, 

געזאַנג פון הונדערט שטימען איבער ווייטע קראַאַלן: 

און שטיל --- און ווידער רופט א מאַן זיין אויסגעשרײי -- 

און ווידער האָט דער פרויען-קול זיך דורך דער נאַכט געטראָגן. 


די שטערן האָבן שווייגנדיק גענענט צום האָריזאָנט 
און גרויס איז נאַכט געוועזן איבער אלע קראַאַלן ; 
דעכער, שטרויענע, פון ,קאיאס" האָבן אָפּגעהיט 
דעם סוד פון מענטש און בוש ביז צונטערע קאַיאָרן. 

ר שא רבשט האַבֿ א ) געטטשר. ‏ 


און האַרבסט האָב איך געזען, װאָס איז ניט האַרבסט געווען, נאָר פלאַם -- 
א שריפה בלאָנדזשענדיקע פייגל, װאָס האָבן זיך געזעצט 

אויף ברוינע, קרומע, נאָדלדיקע צווייגן פון א בוים 

און האָבן אָנגעצונדן קוסטעס מיט צעגליטן ראָסט, 

און פּליאמעס ווייסע אויסגעברענט אין כוואליעדיקן גראָז. 


און הימל, הימל איז געווען -- אי נאָענט אי ווייט, -- 

א וואלד פון ווייסע ביימער, א פעלד פון בלאָען צוויט -- 

א סטעפּ װו ס'האָט געבליט -- די זון -- א הארבסטיק קווייט. 
און ערד -- א ברוינע לייביכע -- געלעגן איז צעלייגט 

און ריחות, ווארעמע, געאָטעמט פון צעוויגטן גראָז 

און האָרדעס עלעפאנטן, װאָס זיינען דאָרט פארביי. . 


האָרדעס עלעפאַנטן -- האָריקע און שװוער -- 

עס הילכן פעלדזן אָפּ, עס גליט דער בלאָער װאַלד 

מיט ביימער אױיסגעװואָרצלטע, און פרישע גריבער-טריט 
און הייך פון פּרייכנדיקע זומפּן אין צעגליטער בוש. 

א פויגל יאָמערט אויס עפּעס און שטיל ווערט, ווידער שטיל, 
אין קוסטעס בראַנד-צעאָדערטע צערעוועט זיך א בריל. 


פירקאַנטיק, שװאַרץ און אימהדיק --- א הייסער פעלדז פון גרויל -- 
טויכט אויף א קאָפּ א לייבישער אהינטער ברוינעם קוסט ; 

גלידער פולע, אָנגעגליטע פיעשטשען זיך אין זון -- 

אָנגעגאָסענע מיט קופּער, נאָכגיביק און ווייך ; 

און נאָזלעכער צעכראַסטעטע ציען איין דעם ריה 

פון סטאַדעס ברוינע ,קודו"-קי, װאָס פּאַשען זיך אין טאָל. 

בלאָע בּאאָבּאבּיביימער, אויסטערלישער גרין, 

די קעפּ צעפליקטע גריוועס שוים, מאַטער אַשׁ דער שטאַם; 
װאָרצלען-ציינער, איינגעביסן, ביזן האַרץ פון תהום -- 

היטן אָפּ דאָס טריקעניש װאָס איז געווען א טייך -- 

א שלאַנג א ווייסע, זאמדיקע -- א וואסער-גרוב -- צעפּרײיכט, 
און קעפּ פון היפּאָפּאָטאַמען, װאָס קוקן שטאַר ארויס. 


קעפּ פון היפּאָפּאָטאַמען -- געלע קרומע ציין, 

די רוקנס שװואַרצע, האַמעטנע, פארזונקענע אין שליים ; 

די אויגן קליינע, שפּיזלדיק, פארצויגענע מיט שלאָף, 

ליגן זיי פארגליווערטע, געפאַנגענע אין נעץ 

פון געלער זון און רויטער בוש און ווייסע פּליאמעס גראָז, 
װאָס גיסן זיך צעשויבערטע צונויף אין בלאָען טאָג... 


און האַרבסט האָב איך געזען, װאָס איז ניט האַרבסט געווען, 
נאָר אָטעם איינגעהאלטענער פון ערד און בוש און זומפּ, 
און ריחות שאַרפע, האָריקע פון לייב און עלעפאַנט, 

ווו פאַרבן געל און ראָסט און ווייס געפלאַטערט האָבן הייס 
אקעגן ווייטן הימל-ראַנד און בלאָען פּאַס פון בערג -- 
און אזא זון, װאָס האָט געהויערט אינעם האַרץ פון טאָג. 

מצשה 


דערציילן זיך שעפעלעך וייסעצ -- 
א מעשה: -- אַמאָל איז געווען 

א בוימל מיט זוניקע לאָקן 

און אויגן,. װי גאָלדענער מעד. 


צעבליט זיך, געגרינט און געוואקסן, 
האָט ס'בוימל אין פרילינגדיק טאָל , 
מיט צווייגעלעך, דינע, געפּליעסקעט 
אַקעגן דעם זילבערנעם טאָג. 


געשפּילט מיט דער זון זיך אין פערדלעך, 
אין שטראַלענע לייצעס געשפּאַנט, 

מיט שאָטנס געשטיפט אין די שקיעות 
פון װאַרעמען שטילן פאַרנאַכט. 


מיט פליגעלעך דינע גערייצט זיך, 

מיט פליטערלעך לייכטער פון שניי, 
געפינקלט מיט גרינינקע בלעטלעך 
אין אַװונטן ווייטע אריין -- 


בײינאַכט האָט געזאָגט מיט אים ,קריאת שמפ" 
דאָס ווינטעלע, שטילער פון שטיל, 

צעקושט אים א יעדע גרין צווייגל 

פאַרוויגט אים א ליו-ליו-ליו-ליל. 

יגעװאָרן איז עלטער דאָס בוימל, 
מיט טויען געװואַשן זיך פרום, 
און ,, מודה אני" שוין געפּרעפּלט 
אַקעגן דער צונטערנער זון. 


איז פרילינג פארגאנגען און זומער, 

געקומען איז יעסיען און שניט ; 

עס זיינען די פריילעכע פייגל 

פאַרשווונדן מיט זילבערנעם ליד -- -- -- 
+ : 36 

און איינמאָל געווען איז דער הימל 

א גראָער, א מוטנער און שווער, 

איז עמעץ א בייזער געקומען, 

מיט שאַרפער, מיט װינטיקער שער. 


די גאָלדענע לאָקן פארשאָרן, 
צעװאָרפן זיי איבערן שליאַך, 
פאַרטריבן די שטיפערשע שטראַלן 
אין ווייטן נישטאָאיקן לאַנד, 


דעם בוימעלע דינעם פאַרשפּיליעט 
דאָס ברוינע קאַפּאָטקעלע האַרט 

און בייז, בשעת-מעשה, געװאָרטשעט : 
,צעוואקסן --- א גרויסער אזא. 


אוֹן רק װאָס ער שפּילט זיך און זשומעט, 
און רק װאָס ער הוליעט און לאַכט -- 
ס'איז צייט דיר א מענטש שוין צו ווערן, 
א מענטש, װאָס צו גאָט און צו לייט", 

דאן האָט ער אין איין א באַגינען 
דאָס בוימל אין טלית פון שני 
פארוויקלט, און ערגעץ פון ווייטן 
א ראָבּ, א מלמד, געברענגט. 


פארכמורעט געברומט האָט דער רבי 
דעם גאַנצינקן זילבערנעם טאָג, 

געטייטלט: ,קוף, ריש, קמץ-אלף" 
צוזאמען -- נו, זאָג שוין --- מאַכט: , קראָ!* 


און ווידער -- ;קוף, ריש, קמץ-אלף -- 
געדענק זשע מיר, תכשיט, אמאָל, 

אז קראָ איז די תורה אינגאַנצן 

און קראָ איז דער אָנהייב און סוף". 


געציטערט האָט ס'בוימל, סכנות, 
מיט יעדערן צווייגעלע-גליד 
און די האַרבע מלמדישע תורה 
אומזיסט זיך באַנעמען באַמיט. 


עס האָט אים דער רבי, א בייזער, 
מיט לאָקשן געפלאָכטן פון ווינט, 
געשמיסן די צווייגעלעך דינע 

און רק ער'ט געװאָרטשעט פאר זיך: 


,אז מען זאָגט, איינער האָט ניט קיין קעפּל ? 
נו, מילא, , בורילעס? איז דאָ. 

אָבער דער איז שוין דווקא א כליי, 

נאָר מאַך, אז עס קריכט ניט אין קאָפּ". 

און װוידער די תורה פון אָנהייב, 
און ווידער -- קוף, ריש, קמץ, אַָ -- 
עס ציטערט דאָס בוימעלע, נעבעך. 
אין ווייסן,. אין שנייאיקן טאָג. 


פאַלט אים א טרער פון די אויגן, 
פון קלאָרן, בורשטינענעם קװאַל; 
פאַרטשעפּעט א שנייעלע-זילבער, 
צעפינקלט א זוניקן שטראַל, 


װאָס האָט פון הינטער א װאָלקן 
פאַרבלאָנדזשעט אין שנייאיקן טאָל, 

און פּלוצלינג -- א לויכטעניש גרויסע -- 
וי די זון װאָלט געטאַן דאָ א פאַל 


צופוסן דעם בוימעלע דינעם: 

א פּלאַטש! -- װי א שקאָץ אויפן גליטש, 
געװאָרן איז דאָ ר' מלמד 

צעטומלט אינגאַנצן און שוויצט ; 


;און ס'טייטש! װאָס עס קאָן ניט א שייגעץ, 
ס'איז הפקר אינגאַנצן א וועלט ; 

ניטאָ מער קיין רבי, קיין קאַנטשיק, 

קיין טאַטע, קיין מאמע, אן עק! 


;עס װעט דער גיהנום ניט קלעקן 
פאר שקצים פארשייטע װי דו -- 
אין מיטן דערינען גאָר שטראַלן, 
אין מיטן דערינען גאָר זון !* 

נאָר ס'לאַכט דורך די טרערן דאָס בוימל 
און פינקלט מיט שטראָמעלעך גאָלד 

און ס'לאַכט מיט אים, העל א צעלויכטער, 
דער גאנצער צעפרילינגטער טאָל -- -- 


,קוקט אים נאָר אָן מיט זיין װאָרטשען, 
קוקט מיטן קאַנטשיק אים אָן 

מוחל די תורה און לאָקשן 

מוחל -- קוף, ריש, קמץ אָו" 


כאָכאָטשען צעזונטע די ביימער, 
כאָכאָטשעט א פויגל אין צווייג, 
און װאָלקענדלעך, יום-טובדיק ווייסע 
װאָס שוועבן אין ווייטן פאַרביי. 


פארהייבט אונדזער ראָבּ ביידע פליגל 
צעקראַקעט , קוף ריש? -- און האַקט אָפּ, 
ווער װעט שוין אַצינד אים דאָ הערן, 

זיין תורה, זיין מוסר און שטראָף ? 


פאַרפליט ער אין ווייטן צעבלויטע 
און ס'אָגט דאָס כאָכאָטשען אים נאָך 
פון ביימער און פייגל, און װאָלקנס, 
פון לאָנקעס, ראָמאַשקעס און שאָף. 


פליט ער ביז היינט נאָך,. מסתמא, 
אויף װיספּעס אָן וועג, אָן א שטעג... 
דערציילן זיך שעפעלעך וייסע: 
;אַמאָל איז א בוימל געװוען..." 

שאר 2 
א ר ר 


צויען 


(א קאשיטל פון דער פאַעמע -- ,דאַרנפאַנטײן") 


4 


שחנ לות 


עס האָבן אלע לאָמפּן צעלויכט דעם ארון-קודש -- 

אין גאָלד האָט ,זה השער" געפינקלט וי א קרוין, 

נאָר פינצטער, אזוי פינצטער, איז געווען אין שולכל : 

אזא מין שווערע פינצטערניש, װאָס איז אי הארץ, אי תהום. 


אויף די זיילן שאָטנס -- צעפּאטלטע און גראָע -- 
האָבן נאָכגעקרימט די שאָטנס, צעוויגטע אין די בענק ! 
;אנא אדוני !? -- פאריתומט -- האָט דער חזן 
אויסגעוויינט דעם איינזאַם פון די שטומע ווענט. 


דער אלטער אלמער ספרים, אין פאַרגעסן ווינקל, 

האָט פארשטייבט ארויסגעקוקט, מיט שטאַרע אויגן --- גלאָז, 
אויף דער עדה װאָס האָט זיך געדרייט ארום דער בימה, 
פּאַרלאָזן און פארגעסענע, װוי שוואלבן אויפן פראָסט. 


זיי זיינען עלף געווען -- און דער צוועלפטער פרעמדער, 

װאָס האָט פארבלאָנדזשעט פון דער גאס -- דאָס איז געוועזן --- איך, 
װאָס איז געקומען זוכן דאָ, װאָס כ'האָב פון לאַנג פארלאָרן 

און װעל שוין ניט געפינען -- מיין זינקענדיקע שיף. 


... אן אלטיטשקער האָט, זינגענדיק, מיט די פיס געדריגעט 
און איינער, מיט א שווארצער, קרום-פארהאקטער באָרד, 
האָט הייזעריק געברומט פאר זיך אליין א ניגון, 

א בלאַסער יונגערמאן האָט געצאפּלט אָן א קול. 

צעניגונט האָט א בלינדער זקן אויסגעטיילט הקפות, 

א יינגעלע -- צוויי דינע הענטלעך -- האָבן זיך געשטרעקט אין הייך, 
אונטער משא פון אן אלטער, שווערער ספר-תורה -- 

יידן זיינען נאָכגעגאַנגען מיט פארלאָשן טראָט ; 


יידן זיינען נאָכגעגאַנגען -- לעצטער גאַנג פון דורות. .. 
אזוי פארגייט דער טאָג אין כמאַרע פון דער נאַכט, 

עס האָט א יעדערער געטראָגן זיין צעפליקטן אומעט, 
װוי פארלאַשענע שטורקאַצן אין לוויה צוג. 


פּלוצלינג האָט מען אָפּגעהאקט --- און אָפּגענארט-פארשעמטע 
זיך פארגנבעט, איינציקווייז, װי אָן א טראָט צום טיר, 

און פּוסטקייט, פּוסטקייט האָט צעיאָמערט זיך אין שולכל, 
אזא מין פּוסטקײיט װאָס איז פינצטערער פון אן אָפּן גרוב. 


דער שמש האָט א לאנגע צייט זיך מיטן שלאָס געפּאָרעט 
און איז דער לעצטער, קרעכצנדיק, פארשווונדן אין דער נאַכט, 
און איך בין שטיין געבליבן דאָרט קראַנק און א צעשטייבטער, 
א דינער שטראַל -- נר תמיד --- האָט געלויכט אין שויב. 


פון הימל האָבן קאלט אראָפּגעקוקט די שטערן 

אויף גאסן גראָיאספאלטענע, צעאָדערטע אין ווייט, 

אין הייזער, װי נשמה ליכט, געלויכטן האָבן פענצטער -- 
דאָס יאָר תש"י איז אויפגעגאַנגען אין זיין לעצטע ליד, 


סון 


דער אַלטער בית-עלימן ליגט האַלב אין פאַרגעסן, 
אלץ זעלטענער עפנט דעם אייזערנעם טויער 

א שטילע לוויה, װאָס טוט דאָ פאַרבלאָנדזשען 
פון רוישיקער שטאָט, הינטער נעפּל פון רויכן -- 


ווען עמעצער ענטפערט דעם רוף, כאָטש פארשפּעטיקט, 


פון פיר איילן קרקע, װאַס ער האָט באװאָרנט, 
ביים זייט פון א נאָענטן אין אייביקער מנוחה ; 
ווען עמעצער קומט מיט דער שווארצער עגלה 
צו טיילן דעם זאַמד זיך אין בונט פון די יאָרן, 
געפינען זיין רו מיט א שטיין ביים צוקאָפּנס, 
אַקעגן די נאָענטע, צעלויכטענע שטערן. 


עס שטייען אין שורות, אין ברייטע, מצבות, 
דער שווארצער גראַניט לייכט מיט ווייסע ‏ פּיינונען?": 
דער שווארצער גראַניט, אין זיין דרייפאַכן שווייגן 

פון הימל און ערד און צערונענע װאָלקנס. 

ברוינע, די סטעזשקעס, מיט זאמד אויסגעפלאַסטערט, 
צעשניידן, אין נאַקעטע שווערע קװאַדראטן, 

דעם שטח פארוואקסן מיט שווארצע גראַניטן, 
פּארשלאָסן אין נעצן פון שווייגן און נאַכטן. 

דאָ שפּראָצט ניט קיין גרעזל אויף ליימיקן בערגל, 

דאָ בליט, אין פארטריקנטע בלומען, דאָס וועלקן ; 
בלומען, װאָס עמעץ ט'מיט טרערן צעיעסיענט,. 

ליגן צעפליקטע פון ווינט און פארגעסן. 


ווו 


און ס'צאַפּלט אין זי נאָך דער לעצטער זכרון 

פון קדיש צעבראָכענעם, אָפענעם קבר, 

פון נאָענטן, װאָס מען ט'מיט א הארץ, א צעפליקטן, 
וי אייגענע לייב צו דער ערד אָפּגעגעבן. 

און שטיל איז דאָ, שטיל, ניט בית-עלמין, נאָר ערגעץ 
א ווייטער, פארװאָרפענער שטיינערנעד שטערן, 

װאָס דרייט זיך ארום מיט קװאַדראַטענעם אומעט, 

אזא מין לבנה אין אַרביט פון ערדן. 


נאָר צייטנווייז שלעפּט זיך דאָ דורך מיט די שווערע 
פוסטריט צענאָגלט א קברות-מאן אלטער 

און זוכט אינעם פּנקס א קבר פארלאָרן, 

װאָס עס האָבן אפילו די מתים פארגעסן. 

,ר' זלמן בר' זאב, צי ר' זאב בר' זלמן -- 
שרייבער משטיינס דיר, מען איז דאָס געוועזן. 

אז טאָמער עס רוקן זיך אֶפּ די פּאָר יאָרלעך 

קען מען קיין טאָלק ניט דערגיין שוין אינגאַנצן. 
ר' זלמן בר' זאב...* עס שלאָגט אָפּ זיך זיין שטעקן 
אָן פירעקן-שטיין וי אָן אייזערנע גראַטעס, 

און ס'ענטפערט אים אָפּ פונעם גדר דער עכאָ 

מיט ווייטן גערויש פון פארפלויגענע יאָרן... 


ב. 


. .. ווען זלמן פּאָקרינסקי, מיט פערד און מיט װאָגן, 
איז צום שאָטנדיק גאַניק אין אָװונט פארפאָרן, 
זיינען שוין יידן פון מעריב געגאַנגען. 


2ון 


דער הימל איז העכער און העכער פארשווונדן, 
בלאָער אלבאסטער מיט צונטער וװואַלן -- 

און שפּיצן פון ביימער לענגויס פונעם געסל 
האָבן, אין זילבערנעם נעפּל, געהילט זיך. 

געוווסט האָט די גאַס שוין, אז עפּעס א לאנדסמאן 
דאָס הויז אויפן ראָג האָט דעם חודש געדונגען. : 
האָט מען פארשטאַנען, ער ריכט זיך,. מסתמא, 
אויף דער משפּחה נאָך יאָרן פון אָפּשײד. 

זיינען נאָך ;סאַפּער* די ווייבער פון געסל, 

די לייכטע פאַטשיילעס פארװאָרפן אויף אַקסל, 
אריין זיך דערפרעגן װוער און פון וואנען, 

געבן אן עצה און נאָכפרעגן טאָמער 

קאָן מען אים ס'װואַרימעס אָפּקאָכן העלפן. 
שפּעטער-צו זיינען געקומען די מענער, 

האָט מען צעזעצט זיך אין צימער, אין פּוסטן, 
אויף איינציקן בעטל, אויף שטול און דעם טישל, 
און אנדערע גאָר אוֹיף די פענצטער פארשטייבטע; 
האָט איבער פּוסטקײט פון הויז זיך צעקלונגען 
געווימל פון קולות און פריילעך געלעכטער, 

װאָס האָט זיך דורכן געסל, דעם גאַנצן, געטראָגן, 
ביז ס'האָבן די שטערן צו מערב גענייגט זיך. 


איינער דערציילט, װוי ער האָט גרינערהייט נאָך, 
אין גאָלדענער שטאָט גלייך פון שיף זיך פארקליבן, 


געזאָגט האָט מען -- אוצרות מען שעפּט דאָ מיט הויפנס, 


כ3ון 


נאָר גאָט האָט פארהיט אים, און ער איז א קבצן, 
אין פּאָלעס אין זיבן, אויף תמיד פארבליבן. 

איינער דערמאַנט זיך אָן היימישן שטעטל, 

דעם פאָניעס נגישות, די דחקות, דעם דלות, 
שטעטלשע בלאָטעס און יידן פארזאָרגטע, 

װאָס קוקן אלץ אויס אויף ישועות פון ווייטן. 

ברייטע שבתים, מיט פיש און מיט קידוש, 

שמחות מיט בראנפן און קאָרענעם לעקעך, 

און יונגװואַרג װאָס גייט, אין פאַרנאַכטן, שפּאַצירן, 
ביים פּריצישן וועלדל אין זילבערנעם פרילינג. 
דערציילט מען זיך מעשיות פון אלטע אמאָלן: 

וי איבער א חזן עס האָט א מחלוקת 

דעם גרייז-גראָען רב פונעם שטעטל פארטריבן; 

פון צער האָט דער אַלטער א קללה געװאָרפן 

און שפּעטער אוועק איז מיט פייער דאָס שטעטל. 
קרעכצענען יידן, און עמעץ דערמאָנט זיך 

וי מאָטקע דער שמיד האָט, אין יאָר פון די שחיטות, 
א זונטאָג ביים ,תיפלה" פּאָגראָמשטשיקעס, פאָניעס, 
צעממית'ט אויף טויט -- ס'איז געוועזן א , דיעלאָ* -- 
און מען האָט אויף צען יאָר אין סיביר אים פארסודיעט. 
עס האָט זיך אין שטעטל געטאָן דעמאָלט חושך 

די שמידעכע האַלט אָפּ דאָס לייענען שבת; 

עס בלאָנקען די קינדער ארום וי יתומים, 

נאָר, דאַנקען גאָט, פאָניע האָט קלעפיקע פינגער 

-- א מטמון מיט גאָלד אוֹן שתדלנות אין מקום -- 
פון סאַמע עטאַפּ איז ער נעלם געװאָרן... 

די גרענעץ געשװאַרצט און אין אפריקע, היידא ! 

היינט איז ער אן עושר, אן אדיר -- פאבריקן -- 
מאַיאָנטקעס גאַנצע -- הלוואי כאָטש א פערטל... 


4 ֵצ צָ 


רעדט מען -- דעררעדט מען זיך, ערשט גאָר חידושים, 


עס קערט זיך ר' זלמן א יידן דאָ אָנעט, 

א שני בשלישי מצד פון זיין פּלונית, 

ווערן שוין הערצער אינגאַנצן צעװאַרעמט 

הייבט מען אָן טראָגן פון שכנישע הייזער 

א לעבערל פרישן, א שטיקל געבראָטנס, 
גריווענעס שמאַלציקע, גענדזענט פּאָלקעס, 

און עמעץ דערמאַנט זיך, עס איז אים פון פּסח 

א פלעשל געבליבן אין ,פּענטרע* און בעט זיך 
מען זאָל איבער איר א שהכל שוין מאַכן... 

האָט מען געטרונקען, דעם לאַנדסמאַן געווונטשן 
עס זאָל די משפּחה בשלום דערפאָרן, 

און עולם אוועק איז אין פריילעכן ריקוד 

שוין גאָר װי ביי זיך אין דער היים, אין דער אלטער. 
ערשט שפּעט אין דער נאַכט אונטער ריזיקע שטערן 
איז מען אהיים זיך פונאנדערגעגאַנגען -- 

ווער ס'האָט פארצויגן א שטיקל חזנות, 

אַ היימישן וואלאכעל, כלי-זמר'שן פריילעכס 

און ווער ס'האָט דערמאָנט זיך אָן ווייטע און הייסע 
בונטאַרישע לידער פון ארבעטער-סכאָדקעס. 

עס האָבן די ביימער געקוועטשט מיט די פּלײצעס: 
װאָס איז דאָ פּלוצים געשען מיט די יידן? 

וי גויים, להבדיל, אין מיטן דערינען, 


מען שעמט זיך עס גאָרניט פאר הימל און שטערן.. 


פון 


גי 


עס האָט דער באַגינען זיך ליכטיק געשפּיגלט 

אין זילבערנער ראָסע אויף ביימער און דעכער, 

ווען ס'האָט אין דעם װאָגן-געשפּאַנטן ר' זלמן 

אויף שליאַכן באקאנטע אין וועג זיך געלאָזן. 

ער'ט היינט שוין ניט ,טאָכן?, נאָר אייניקע חובות 
איינמאָנען אויף א פּאָר פאַרמס אין געגנט 

און דערנאָך, אין דער שטאָט, מיטן הילף פונעם בורא, 
איינקויפן מעבל, אין שעה אין א גוטער. 

וי ער ט'פריער געלעבט וייס איין גאָט נאָר אין הימל -- 
דאָס דחקות, דער דלות, די בלעכענע ,רומקע" -- 

א קאסטן -- א טיש, און א בעט פון דריי ברעטער, 
אויף ציגל געבויט, און א שטרוי-זאַק א האַרטער. 

נאָר איצט מוז מען יוסט בעל-הבתיש זיך שטעלן: 
דאָס ווייב און די קינדער, די יאָרן די לאנגע 

פון ווארטן און בענקען מען טאָר ניט פארשעמען. 
אייגענע מעבל, זאָל זיין שוין געניצטע, 

עס װוערן אויף טאָרגעס פארקויפט יעדן חודש 

מעבל פון רייכע, מאגנאַטישע הייזער -- 

עס איז אַלטער האָלץ, װי א ברכה פון הימל, 

שווער און פארנעפּלט, טונקל און אייגן. 

עס װעט חיה-רייזל זיך מירצעשעם פרייען, 

מיט טיש מיט פּאָלירטן און ברייטער קאָמאָדע, 
געפּאָלסטערסטע שטולן און בעטן געשניצטע, 
גארדינען פון סאַמעט און אפשר א טעפּיך... 
ס'וועט העלפן דער בורא, ער'ט העלפן אוודאי, 
געוויס האָט ער ס'פּיין זיינס און עלנט פארנומען... 


פון 


האָט זלמן דעם טאָג אָן אַן אָטעם ,פארהאַווצט, 
אין שטאָטישע שטײיביקע גאַסן געוואנדערט, 

פון טאָרגעס צו טאָרגעס אין ברייטע באראקן 
געבאָטן, געדונגען, געהאַנדלט, געװאַנדלט, 

דאָ גענומען אויף באָרג, דאַָ געצאָלט מזומנים, 

און שפּעט ערשט אין אָװנט מיט װאָגן געלאָדן 

צו זיך, אינעם הויפל, אין שמאָלן, פאַרפאָרן ; 
געקויפט האָט ער ביליק, א שבח דעם בורא, 

און הגם א בעל-חוב אויף א ביסל געבליבן, 
דערפאר איז דאָס הויז שוין מיט אלץ א פארזאָרגטע. 
אױסגעשפּאַנט ס'פערדל, האָט ער דערמאָנט זיך -- 
מנחה ער האָט ניט באַװיזן צו דאַװונען 

א קוק אויפן הימל -- ס'איז לאַנג שוין נאָך שקיעה ; 
שטערנדלעך פינקלען, װי קינדערשע אויגן, 
געלאָזן דעם װאָגן --- און מעריב אין שולכל, 

אוועק איז ער דאַוונען מיט היימישן מנין. 

און שפּעטער ווען ר'איז צו זיין טיר צוגעקומען, 

איז א שכנה מיט זאַלץ און מיט ברויט אויף א טעצל 
אזוי װי צום טאַנץ אים אקעגן געקומען : 

,מיט ליב אייך דאָס מעבל, מיט מזל און ברכה 
און זאָל ער פון אויבן זיין אויג האַלטן אָפן 

אויף דעם יידיש הויז װאָס איר בויט צווישן יידן, 
און זוכה זיין זאָלט איר דאָ קינד און קינדס-קינדער 
לתורה ולחופּה אין פריידן דערציען..." 


די 
עס האָבן די טעג פון סוף ווינטער זיך בלאָע, 
געצויגן, פארגאנגען אין אָװונטן מאַטע -- 


7וו 


און ביימער באַבלימלט מיט זילבערנע שפּראָצן, 
האָבן אין מערב געברענט וי שטורקאַצן, 
ווען ס'האָט זיך ר' זלמן באמת גענומען 
גרייטן אקעגן דער שעה, דער געגאַרטער. 
דער ,שװאַרצער* אין הויז האָט געאַרבעט, גערייניקט, 
ביז ס'האָט יעדער ווינקל װי גאָלד זיך צעפינקלט: 
עס האָבן די שכנות אַן אויג שוין געהאַלטן 
אוֹן זלמן אליין האָט דאָס הויז ניט דערקענט מער. 
מען האָט אויך מתנות געטראָגן בשתיקה: -- 
א װאַזע באַצירטע, א טישטעכל אויסגעהאַפט, 
פּורפּור און זיידנס,. א בילד אויף דער װאַנט 
פון א בערגיקער לאנדשאַפט, 
פארגאָסן מיט גאָלד פון א צונטערנער שקיעה; 
און אלץ זיך געפרעגט אויף דער שעה, אויף דער גוטער, 
ווען ס'וועט די משפּחה שוין קומען בשלום. 
עס האָט זיך געדאַכט װי עס װאָלט חיה-רייזל 
אזוי וי אן אייגענע אָנגעהערט אלע; 
געווייט האָט אויף זיי מיטן היימישן שטעטל, 
מיט בענקשאַפט נאָך סעדער, סוף זומער, באגאַלדטע 
נאָך ראָזעװען ברויט און צעװאָרפענע געסלעך, 
אפילו נאָך סערמיענגעס גואישע, בונטע. 

6 6 6 
ר' זלמן ט'געפיבערט אין װאַרטן אין לאַנגן, 
אַ טאָג נאָך א טאַג, ס'זיינען װאָכן געגאַנגען. 
ווער ווייסט ? -- אזא ים, פרעמדע מענטשן און לענדער, 
און זי אָן א שפּראַך, מיט עופה'לעך קינדער, 
עס האָט אים דאָס האַרץ װי א גזלן געריסן -- 


פון 


פאַרשפּעטיקט די שיף אָדער גאָר חס ושלום 

ס'איז עמעצער קראנק אויף סכנות געװאָרן? 

עס האָט אין דער באָרד זיינער גראָ זיך צעשאָטן 

און ער האָט דעם תהילים פון האַנט ניט געלאָזן: 
בײיטאָג און ביינאַכט --- אויף דער פור, איבער וועגן -- 
זיינען קאפּיטלעך אין טרערן צעגאַנגען. 

יעדן טאָג אין קאַנטאָר, אָן אַן אָטעם, געלאָפן, 
געפאָדערט, געפאָרשט, זיך תחיונים געבעטן, 

צ:ם סוף זיך דערוווסט: צוליב עפּעס א סיבה 
געמוזט האָט די שיף אין א פּאָרט זיך פארהאלטן. 
ער'ט אויך פון דערוועגנס א בריוול באקומען 

פון רייזלען און װאַרעמע קינדערשע גערוסן 
צעשורה'ט מיט קרומע, געקאטשערטע אותיות, 
באַהײיכט מיט דער בענקשאפט נאָך טאַטעשן אָנשפּאַר. 
עס האָבן די שכנות אים מול טוב װאַרעם 

געווונטשן און אויסגערעדט ס'הארץ אויף צום גוטן: 
;איר'ט זען, נאָך א טאָג אָדער צוויי, מיט גאָט'ס חסד, 
וועט די משפּחה אין הויז אייך פארפאָרן". 

און אין איינעם א מאָרגן, ווען ס'האָט זיך ר' זלמן 
אזוי װי בכיוון פארשפּעטיקט ביים דאַװנען 

איז די ידיעה דערװאַרטע געקומען : 

עס איז די משפּחה פון שיף שוין בשלום 

אַראָפּ און װעט מירצעשעם קומען אויף שבת. 


ה. 


דעם פרײיטאָג פרימאָרגן ט'פארפרי זיך ר' זלמן 
געפעדערט אַקעגן דעם גרויעם באַגינען, 


פון 


נאָר װי צו להכעיס האָט װי א בלינדע 

געקלעטערט די זון אויף די לייטערס פון שעה', 

געשפּונען א נעץ אויפן פענצטער פון שטראַלן, 

און אלץ ניט געװאָלט אויפן דאַך זיך פארקלייבן ; 

געקראָכן געשפּאַנטע אין גראָע עטאַפּן 

פון טעג און פון יאָרן, װוי שאָטנס צערונען: 

... דער האַרבסטיקער אָװונט, ס'געבויגענע שטיבל, 

דער שטרויענער דאַך, מיט די מאָכיקע פּליאַמעס, 

און עפּעס וי ס'װאָלט זיך אן אימה א שווארצע, 

פון שליאַך אָנגערוקט מיט דער בויד, דער פּאָטשטאָװער... 
שיינע רייזל ביים טיר, מיט א קינד אויף די אָרעמס, 

די אויגן פארטרונקען אין אומעט פארשטאַרטן 

און ס'ציטערט איר מויל מיט פארשלאָסענע ווייען, 

ווייען װאָס האָבן קיין װאָרט און קיין נאָמען : 

;נו, פאָר געזונט, זלמן, דער אויבערשטער ט'העלפן, 

דער אויבערשטער ט'העלפן אין פרעמד און אין װאָגלען..." 
נאָר ס'טוליעט זיך קליינווארג צו אים װוי די שװאַלבן, 

מיט שטרויענע הענטלעך און פּנימלעך פייכטע, 

וי ס'װאָלט זיי דער װייטאָג דער שטומער פאַרקלאַמערט, 
פון מאמישע טרערן און זיפצן דעם טאַטנ'ס. 

שרה'לע כליפּעט מיט טרערן וי באָבן, 

די פויסטלעך אין אויגן און ס'צעפּעלע פלאַטערט ; 

זי דריקט זיך צו אים מיטן קערפּערל דינעם, 

פאַרגייט זיך אין שטומען, דערוואקסענעם וויינען. 

און חנה'לע לאָזט אים ניט אַפּ און זי בעט זיך 

צו אים אויפן װאָגן קיין ;אפליקע פאָלן"... 

-- דער סוויסטש פון דער בייטש און דאָס סקריפּען פון רעדער -- 

עס גיט שיינע רייזל א ריס פון איר אָרט זיך, 

די קינדער ביים האנט, וי דעם װאָגן דעריאָגן, 

נאָר בלייבט א פארגליווערטע שטיין און פארשטאַרטע : 
די קינדערשע קעפּלעך אין פארטוך פארגראָבן... 


און יאָרן װוי קנוילן, װאָס קייקלען זיך שווערע, 

פון עלנט און פרעמדקייט און ביטערער פּראַצע, -- 
ווו גענעכטיקט א נאַכט, װוו געטאָגט אויף די שליאַכן 
אין גיהנום פון זון און שלאַקסרעגנס, ווילדע, 

דורך נאַקעטן מדבר פון גראָזן פארברענטע, 

און װיספּעס מיט צונטערנע פעלדזן פארזייטע, 

ווו ס'הייבט זיך אין אָװונט אקעגן דעם הימל 

פון ערגעץ א ;פלאאס", אזא בלאָאינקע רויכל, 

און ס'טרעפט אים א בערדיקער בּור" אויפן גאַניק: 
אין ,שמש-יארד" -- ס'קליינע פאררויכערטע רומקע. -- 
ווו ר'קומט אין שבתים פון ביטערן עלנט, 

כאָטש איינמאָל א װאָך זיין א ייד צווישן יידן, 
דערקוויקן דאָס הארץ מיט א מנין, א קדושה, 

א פּרק משניות, אין ,גרינעם בית-מדרש". 

פון וועג פון פארשרפעטן, װאָכיקן, לאַנגן, 

די מידע, צעבראָכענע ביינער פאררוען, 

עסן א ווארעם געקעכץ ביי זיין טישל 

אז א גאַנצינקע װאָך איז נאָר טרוקנס און טרוקנס. 
אלע צוויי װאָכן פארשיינט אים דעם שבת -- 

א בריוו פון דערהיים --- אין זיין לעכצנדער בענקשאַפט ; 
עס שרייבט שיינע רייזל אים אויס פון די קינדער, 

שטעטלשע נייעסן און היימישע זאכן: 

בערעלע גייט שוין אין חדר למזל, 

און פרעגט זיך כסדר ווען ט'קומען דער טאַטע; 

די טעכטערלעך שרייבן שוין גרוסן באזונדער, 

און ס'רייסט זיך פון קינדערשע שורות דאָס גאַרן 

נאָך אים, אין דער ווייטער, דער פרעמדער מדינה. 

און אזוי באלד אַכט יאָר שוין, װי װאַסער צערונען -- 
אַכט יאָר -- און עס דאַכט זיך וי נעכטן געװעזן: -- 
דער שטרויענער דאַך און די מאָכיקע פּליאַמעס, 

דער סוויסטש פון דער בייטש און דאָס סקריפּן פון רעדער. 


דער מאָרגן האָט לאַנג זיך געצויגן, געצויגן, 

דער פּוסטער וואקזאל און די שמאָלע פּעראָנען, 

די בענקשאפט אין הארצן איז פול װוי א לאָגל 

און הענגט וי א װאָלקן, א שװוערער, אין אויגן. 
... ס'האָט חנה'לע, דאַכט זִיךְ, אויף אויבערשטן ליפּל 
א סימן געהאַט ביזן נעזעלע סאַמע, 

װאָס איז איר געבליבן ווען זי אין סוף זומער 
איבערן שוועל אויף די שטיינער געפאַלן; 

און בערעלע'ס שװאַרצע געקרייזלטע קעפּל 

און אויגן דער מאַמע'ס, גרויסע און שטילע; 
שרה'לעס טאַנצנדיק שטיפערשע פיסלעך, 

די צעפּלעך אויף דינינקן נאַקן פארװאָרפן... 

א פייף פון דער באן און דאָס קלאַפּן פון רעדער, 
עס שווינדן פאר אויגן צעזשומעט װאַגאָנען; 

נאָר פּוסטע און בלינדע עס ווירבלען די פענצטער, 

דערציילן אויס אויסטערליש פרעמדקייט פון ווייטן, 
זאַמד-שטורעמס ווילדע -- קאַרואישע פּוסטקעס, 
שניידענדש ווינטן אויף פעלדזיקן באַרג-שפּיץ 

און הייך פון דער בוש אין פארשרפעטע גראָזן: -- 
א פייף פון דער באַן, דאָס פארשטומען פון רעדער, 
דריי קעפּלעך אין פענצטער, מיט אויגן צעבליצטע -- 
דריי קעפּלעך -- און זי, חיה רייזל, עס דאכט זיך 
אינגאַנצן די זעלבע, דאָס פּנים נאָר בלאַסער, 

און גראָ איבער שלייפן, וי זאַנגען צעװאָרפן. 

די קינדער וי ביימלעך אין פרילינג צעוואקסן: 
שרה'לעס צאָפּ ;אזא שווארצער און שווערער 

ליגט שטאַלטנע פארװאָרפן אויף קינדערשן אקסל, 
זי איז אין דער מאַמען געראָטן אינגאַנצן; 

דער זעלביקער הויכער, פארחלומטער שטערן, 

דער שטאָלץ פונעם בליק אין פארשאָטנטע אויגן, 
די לייכטע, געמאָסטענע טריט פון אן אינדין. 

און חנה'לע, פּונקט וי אין אָװונט ביים שטיבל, 
טוליעט אין אים זיך און שעפּטשעט אָן ווערטער, 
דאָס זעלביקע שטיפעריש-גאָלדענע קעפל 

און ווייכער צעפּיעשטשעטער װאַרעמער מיילכל; 
בערעלע שטייט א פארשעמטער אביסל 

די ערנסטע, װאַרעמע אויגן, פארגראָבן, 

וי ער װאָלט אין זכרון נאָך עפּעס גענישטערט, 

ער איז שוין ניין יאָר ערב-פּסח געװאָרן, 

נאָר ער קאָן זיך דעם טאַטן ניט עפּעס דערמאָנען: 
דאָס חנעוודיק פּנימל רויטלט זיך קינדיש, 

צי איז ער עס טאַקע, דער טאַטע, די בענקשאַפט 

פון שטילע, פארחלומטע קינדערשע אאָרן, 

פון ווארטן און גאַרן אין חדר, אין קלייזל, 

אין שטיבל דורך אָװונטן לאַנגע פון ווינטער -- 

דער טאַטע! -- און ס'האָט זיך זיין קעפּל פארװאָרפן 
אויף װאַרעמער טאַטעשער ברוסט אין דערקענונג... 

שעה פון אַש און גאַלֵך 

אָװונט ליד על יי יי י.י 
געקומען איז פון ווייט בי א 
וי גרויס איז דער הימל ר 
ווען ס'איז דער טאָג אוועק א 
חצות ר יי 


+ + 4 


איך האָב געוווסט יי אי אל 1 
לאַנדשאַפט ר יש א לט 
נאָכמיטאָג שעה ר ר א 


+ן דוה 


מיר װאָס טרינקען אליין יי שא 2 אע 28 כ22ט, 
אזא בין איך פארבליבן שוין א אנ 


סחאחסה =0ס0ס= 


ס 8 0 8.ס:ס'ם ס-ס 8 ס'ם 6 


צוריקקער יע א 2 


+ + 4 


מאָטיוו בר א ן 
שטאָט דיש 2 עג הא 
וויינען שטערן אין דער נאַכט = 
מיטן פּנים צו זיך א א 
דריי אט יע 


גורל א ר 
באַשײד גאט שי א א 
מחשבות װאָס װועקן לש 


יענע נאַכט האָב איך א סך געטרונקען 


דער זייגער קלאַפּט איצט אויס 2 
דרויב יט א 


צצ 8 = 


און דו, האַרטנעקיק, קנעכטיש װאָרט 


אין טאָג װאָס פארגייט עב 
איך װעל אוועקגיין איצט ד א 


אַקען 


אפשר גיין צוריק יי וע טע 
אסה284552 צוסא 22 2 


קיכאָט אי יי אי 


2 2 6 א 2 א 2 א }א א 2 א א א א 2 6 א 6 4 


סום פ'סס ס ט ס טס ס ס טס ס 66 ס טס 8 ס'ס ס'ס 


פּאָרהאַנג א 
א וואנט א 
מענטש שא אל 


. צ 8 


68 6 6 8000 ס 0 ס 00 ס 


יאָהאַנעסבורג, 1951 0 
מיניאטור 0 ר א קע 
פרוי אין קאַפע ר 
א ניט פארענדיקט ליד .... 


. = . 


טריש אט ואמה 


היינט ביסטו אַװעק פון מיר 


: +צ ג: 


דו ביסט געקומען, קינד, .. 
דיין מיידלשער האלדז .... 
אן אומבאקאנטער א א 
אנטפּלעקונג יכ 


6 ; + 


ווייב טע א ר א 
בראַנז 


שלאָג ניט, שלאָג ניט, באַאַס 


טריקעניש א 2 א 
בראָנז טי 
קראַאַלינאַכט יע 


און האַרבסט האָב איך געזען 


א מעשה אע ,2 


די לידער זײינען געשריבן יאנואר, 1950 -- אַקטאָבער, 1952, 


